

ရေနံစူးစမ်းရှာဖွေခြင်း၊ ရေနံတူးဖော်စမ်းသပ်ခြင်းနှင့် ရေနံထုတ်လုပ်ခြင်းဆိုင်ရာဥပဒေကြမ်း

(၂၀၁၈ ခုနှစ်၊ ပြည်ထောင်စုလွှတ်တော်ဥပဒေအမှတ်၊ ။)

၁၃၈၀ ခုနှစ် ၊ လ ရက်

(၂၀၁၈ ခုနှစ် ၊ လ ရက်)

ပြည်ထောင်စုလွှတ်တော်သည် ဤဥပဒေကို ပြဋ္ဌာန်းလိုက်သည်။

အခန်း(၁)

အမည်နှင့် အဓိပ္ပာယ်ဖော်ပြချက်

၁။ ဤဥပဒေကို ရေနံစူးစမ်းရှာဖွေခြင်း၊ ရေနံတူးဖော်စမ်းသပ်ခြင်းနှင့် ရေနံထုတ်လုပ်ခြင်းဆိုင်ရာဥပဒေ ဟု ခေါ်တွင်စေရမည်။

၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -

- (က) နိုင်ငံတော် ဆိုသည်မှာ ပြည်ထောင်စုသမ္မတမြန်မာနိုင်ငံတော်ကို ဆိုသည်။
- (ခ) ရေနံ (Petroleum) ဆိုသည်မှာ ဟိုက်ဒြိုကာဗွန် အရောအနှောဖြစ်သော ရုပ်ကြွင်းလောင်စာ (Fossil Fuel) များကိုဆိုသည်။ ယင်းစကားရပ်တွင် ရေနံစိမ်း (Crude Oil)၊ လေဆီ သို့မဟုတ် ရေနံစိမ်းအပေါ့စား (Condensate) နှင့် သဘာဝဓာတ်ငွေ့ (Natural Gas) တို့ပါဝင်သည်။
- (ဂ) ရေနံစိမ်း (Crude Oil) ဆိုသည်မှာ မြေအောက်မှရရှိသော သဘာဝအလျောက် ဖြစ်တည်လာသော ရေနံအရည်၊ အခဲကိုသော်လည်းကောင်း၊ ရေနံဖယောင်း၊ ရေနံတွင်းထိပ်တွင်သဘာဝအလျောက် ဖြစ်တည်လာသည့် ရေနံဓာတ်ငွေ့၊ ရေနံအရည်၊ ဟိုက်ဒြိုဂျင်နှင့် ကာဗွန်ဓာတ်များ ပေါင်းစပ်ပါဝင်သည့် ခြပ်ပေါင်းရည်၊ ရေနံအရည်နှင့် ရေနံအငွေ့နှစ်မျိုးစလုံး ပေါင်းစပ်ဖြစ်တည်သည့် ခြပ်ပေါင်းကို သော်လည်းကောင်း၊ သဘာဝဓာတ်ငွေ့ထုတ်လုပ်ရာမှ အပူချိန်နှင့် ဖိအားအပြောင်းအလဲကြောင့် ဖြစ်တည်လာသည့် လေဆီ သို့မဟုတ် ရေနံစိမ်းအပေါ့စား (Condensate) နှင့် ရေနံစိမ်းမှ ခွဲခြားထုတ်ယူထားသော ပစ္စည်းများကိုသော်လည်းကောင်း ဆိုသည်။
- (ဃ) သဘာဝဓာတ်ငွေ့ (Natural Gas) ဆိုသည်မှာ ရေနံတွင်းမှ ထုတ်ယူရရှိသော ဟိုက်ဒြိုဂျင်နှင့် ကာဗွန်ခြပ်စင်များ ပေါင်းစပ်ပါဝင်နေသည့် အငွေ့အခြေအနေရှိ

သည့် ဓာတ်ငွေ့ကိုဆိုသည်။ ယင်းစကားရပ်တွင် ရေနံနှင့်အခြားဓာတ်ပေါင်းများ ပါဝင်နေသော ဓာတ်ငွေ့စို၊ အခြားဒြပ်ပေါင်းများ သဘာဝအလျောက် သို့မဟုတ် ပြုပြင်ဖယ်ရှားသဖြင့် ဖြစ်လာသည့် ဓာတ်ငွေ့ခြောက်၊ ဓာတ်ငွေ့တွင်းထိပ်မှ ထွက်သောဓာတ်ငွေ့နှင့် ဓာတ်ငွေ့စိုမှ ခွဲခြားထုတ်ယူ၍ ကြွင်းကျန်ရစ်သော ကြွင်းကျန်ဓာတ်ငွေ့ တို့လည်းပါဝင်သည်။

- (င) **ရေနံလုပ်ငန်း(Petroleum Activity)** ဆိုသည်မှာ ရေနံစူးစမ်းရှာဖွေခြင်း၊ ရေနံတူးဖော်စမ်းသပ်ခြင်း သို့မဟုတ် ရေနံထုတ်လုပ်ခြင်းဆိုင်ရာ လုပ်ငန်းတစ်ရပ်ရပ်ကိုဆိုသည်။ ယင်းစကားရပ်တွင်ရေနံလုပ်ငန်းနှင့်ဆက်စပ်သော စီမံကိန်းရေးဆွဲခြင်း၊ ဒီဇိုင်းရေးဆွဲခြင်း၊ စီမံခန့်ခွဲရေး၊ အင်ဂျင်နီယာ လုပ်ငန်းများ၊ ဝယ်ယူခြင်းလုပ်ငန်းများ၊ တည်ဆောက်ခြင်း ဆိုင်ရာလုပ်ငန်းများ၊ ပြုပြင်ထိန်းသိမ်းခြင်းလုပ်ငန်းများ၊ စနစ်တကျဖျက်သိမ်းခြင်းလုပ်ငန်းများ၊ ရေနံလုပ်ငန်းသုံးပစ္စည်းများ ထောက်ပံ့ခြင်းလုပ်ငန်းများ လည်းပါဝင်သည်။
- (စ) **ရေနံစူးစမ်းရှာဖွေခြင်း** ဆိုသည်မှာ ရေနံခိုအောင်းမှု အလားအလာကောင်းမွန်သည့် ကျောက်လွှာအနေအထား ရှိ မရှိနှင့် ရေနံခိုအောင်းမှုကို စီးပွားဖြစ်ထုတ်လုပ်နိုင်ခြင်း ရှိ မရှိတို့ကို ဘူမိဗေဒ၊ ဘူမိရူပဗေဒ၊ ဘူမိဓာတုဗေဒနည်းပညာ သို့မဟုတ် အခြားခေတ်မီတိုးတက်သော နည်းပညာတို့ဖြင့် စူးစမ်းရှာဖွေခြင်းနှင့် စမ်းသပ်တိုင်းတာခြင်းတို့ကိုဆိုသည်။ ယင်းစကားရပ်တွင် ရှာဖွေရေးတွင်းတူးခြင်းနှင့် အကဲဖြတ်တွင်းတူးခြင်းတို့ မပါဝင်။
- (ဆ) **ရေနံတူးဖော်စမ်းသပ်ခြင်း** ဆိုသည်မှာ ရေနံစူးစမ်းရှာဖွေခြင်းလုပ်ငန်းများ ဆောင်ရွက်ပြီးနောက် ရေနံခိုအောင်းမှုအလားအလာရှိပြီး စီးပွားဖြစ်ထုတ်လုပ်နိုင်မည့် အထောက်အထားများ တွေ့ရှိသည့်အခါ ရေနံထုတ်ယူရန်အလို့ငှာ ကုန်းတွင်းတွင် ဖြစ်စေ၊ ကမ်းလွန်ရေတိမ်ပိုင်း သို့မဟုတ် ကမ်းလွန်ရေကန်ပိုင်းတွင် ဖြစ်စေ မြေအောက်ကျောက်လွှာတို့ကို တွင်းတူးဖော်မှု နည်းပညာတစ်ရပ်ရပ်ဖြင့် တူးဖော်ခြင်း၊ စမ်းသပ်ခြင်း၊ အကဲဖြတ်ခြင်းတို့ကို ဆိုသည်။
- (ဇ) **ရေနံထုတ်လုပ်ခြင်း (Development and Production)** ဆိုသည်မှာ ရေနံတူးဖော်စမ်းသပ်ခြင်းမှ ထွက်ရှိလာသည့် ရေနံကိုဖြစ်စေ၊ မြေအောက်မှ မြေပြင်ပေါ်သို့ အလိုအလျောက် စိမ့်ထွက်သော ရေနံကိုဖြစ်စေ လူစွမ်းအား သို့မဟုတ် စက်စွမ်းအား အကူအညီဖြင့် ထုတ်လုပ်ခြင်းကိုဆိုသည်။

- (ဈ) ခွင့်ပြုမိန့် ဆိုသည်မှာ ရေနံစူးစမ်းရှာဖွေခြင်း သို့မဟုတ် ရေနံတူးဖော်စမ်းသပ်ခြင်းလုပ်ငန်း လုပ်ကိုင်ခွင့်အတွက် ဤဥပဒေအရ ဝန်ကြီးဌာနကထုတ်ပေးသည့် ခွင့်ပြုမိန့်ကို ဆိုသည်။
- (ည) လုပ်ငန်းလိုင်စင် ဆိုသည်မှာ ရေနံထုတ်လုပ်ခြင်း လုပ်ငန်းလုပ်ကိုင်ခွင့်အတွက် ဤဥပဒေအရ ထုတ်ပေးသည့် လိုင်စင်ကို ဆိုသည်။
- (ဋ) ရေနံလုပ်ကွက်(Block) ဆိုသည်မှာ နိုင်ငံတော်၏ ကုန်းတွင်းပိုင်းဒေသနှင့် ကမ်းလွန်ဒေသတို့တွင် ရေနံလုပ်ငန်းလုပ်ကိုင်ရန် ဗဟိုကော်မတီ၏သဘောတူညီချက်အရ လျှပ်စစ်နှင့်စွမ်းအင်ဝန်ကြီးဌာနက ပြည်ထောင်စုအစိုးရအဖွဲ့၏ အတည်ပြုချက်ဖြင့် လုပ်ကွက်နယ်နိမိတ်ကို နယ်နိမိတ်ပိုင်းခြား၍ အမိန့်ကြော်ငြာစာထုတ်ပြန်ပြီး သတ်မှတ်ထားသော အကျယ်အဝန်းရှိသည့် ရေနံလုပ်ကွက်ကိုဆိုသည်။
- (ဌ) ကမ်းလွန်ဒေသ(Offshore) ဆိုသည်မှာ ပိုင်နက်ပင်လယ်နှင့် ပင်လယ်ဇုန်များ ဥပဒေတွင် အဓိပ္ပာယ်ဖွင့်ဆိုဖော်ပြထားသည့် ပိုင်နက်ပင်လယ်၊ ဆက်စပ်ဇုန်၊ သီးသန့်စီးပွားရေးဇုန်နှင့် ကမ်းလွန်ဒေသရေတိမ်ပိုင်းတို့ကို ဆိုသည်။
- (ဍ) ကုန်းတွင်းပိုင်းဒေသ(Onshore) ဆိုသည်မှာ နိုင်ငံတော်၏ ပင်လယ်ကမ်းခြေ နယ်နိမိတ်မှ ကုန်းတွင်းပိုင်းရှိ မြစ်၊ ချောင်း၊ အင်းအိုင်၊ မြေပြင်၊ တောတောင်စသည်တို့အပါအဝင် အိမ်နီးချင်းနိုင်ငံများနှင့် နယ်နိမိတ် ပိုင်းခြားသတ်မှတ်ထားသော ဒေသအထိကျယ်ဝန်းသည့် နေရာဒေသကို ဆိုသည်။
- (ဎ) ပဋိညာဉ်စာချုပ်(Contract)ဆိုသည်မှာရေနံလုပ်ငန်းတစ်ရပ်ရပ်နှင့်စပ်လျဉ်း၍ လုပ်ကိုင်ရန် ဤဥပဒေအရ ခွင့်ပြုမိန့် သို့မဟုတ် လုပ်ငန်းလိုင်စင်ရရှိသူနှင့် မြန်မာ့ရေနံနှင့်သဘာဝဓာတ်ငွေ့လုပ်ငန်းတို့ချုပ်ဆိုသည့် စာချုပ်ကိုဆိုသည်။
- (ဏ) ကုမ္ပဏီ သို့မဟုတ် အဖွဲ့အစည်း ဆိုရာတွင် အောက်ပါတို့ ပါဝင်သည် -
 - (၁) မြန်မာနိုင်ငံကုမ္ပဏီများဥပဒေအရ ဖွဲ့စည်းသည့် ကုမ္ပဏီ၊
 - (၂) အစုစပ်လုပ်ငန်းဥပဒေအရဖွဲ့စည်းသည့် အစုစပ်အသင်း၊
 - (၃) သမဝါယမအသင်းဥပဒေအရ ဖွဲ့စည်းသည့် သမဝါယမအသင်း။
- (တ) ဗဟိုကော်မတီ ဆိုသည်မှာ ဤဥပဒေအရ ဖွဲ့စည်းသော ရေနံလုပ်ငန်းကြီးကြပ်ရေးဗဟိုကော်မတီ ကိုဆိုသည်။
- (ထ) ဝန်ကြီးဌာန ဆိုသည်မှာ ပြည်ထောင်စုအစိုးရ လျှပ်စစ်နှင့်စွမ်းအင်ဝန်ကြီးဌာနကိုဆိုသည်။

- (၁) ဦးစီးဌာန ဆိုသည်မှာ လျှပ်စစ်နှင့်စွမ်းအင်ဝန်ကြီးဌာနလက်အောက်ရှိ ရေနံနှင့် သဘာဝဓာတ်ငွေ့စီမံရေးဦးစီးဌာနကို ဆိုသည်။
- (ခ) စစ်ဆေးရေးအရာရှိချုပ် ဆိုသည်မှာ ရေနံနှင့်သဘာဝဓာတ်ငွေ့စီမံရေးဦးစီးဌာန ညွှန်ကြားရေးမှူးချုပ်ကို ဆိုသည်။
- (ဂ) မြန်မာ့ရေနံနှင့်သဘာဝဓာတ်ငွေ့လုပ်ငန်း ဆိုသည်မှာ လျှပ်စစ်နှင့်စွမ်းအင် ဝန်ကြီးဌာန၏ ကြီးကြပ်မှုအောက်တွင်ရှိသော နိုင်ငံပိုင်စီးပွားရေးလုပ်ငန်း တစ်ခုဖြစ်ပြီး နိုင်ငံတော်အတွင်း ရေနံစူးစမ်းရှာဖွေခြင်း၊ တူးဖော်စမ်းသပ်ခြင်း၊ ထုတ်လုပ်ခြင်းဆိုင်ရာ လုပ်ငန်းများကို ဆောင်ရွက်ရန် သီးသန့်အခွင့်အရေးရှိသော ဌာနကိုဆိုသည်။
- (ဃ) ရေနံလုပ်ငန်းလုပ်ကိုင်ခွင့်ရရှိသူ ဆိုသည်မှာ ဤဥပဒေအရ ထုတ်ပေးသည့် ခွင့်ပြုမိန့် သို့မဟုတ် လုပ်ငန်းလိုင်စင်ရရှိသူကို ဆိုသည်။
- (င) ရေနံလုပ်ငန်းဆောင်ရွက်သူ (Operator) ဆိုသည်မှာ ရေနံလုပ်ငန်းကိုလုပ်ကိုင် ခွင့်ရသူက ၎င်းတို့ကိုယ်စား ဦးစီးဆောင်ရွက်ရန်အတွက် ဝန်ကြီးဌာန၏ သဘောတူညီချက်ဖြင့် လုပ်ပိုင်ခွင့်ပေးအပ်ခြင်းခံရသည့် အဖွဲ့အစည်းတစ်ခုခုကို ဆိုသည်။

အခန်း(၂)

ရည်ရွယ်ချက်များ

- ၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည် -
- (က) ရေနံသယံဇာတသဘာဝအရင်းအမြစ်များအား ကောင်းမွန်သောစီမံခန့်ခွဲမှု မြှင့်တင်ခြင်းဖြင့် ရေနံလုပ်ငန်းများကို အမျိုးသားအကျိုးစီးပွားအတွက် ရှေးရှု ဆောင်ရွက်ရန်၊
 - (ခ) စွမ်းအင်ဆိုင်ရာမူဝါဒများနှင့်အညီ နိုင်ငံတော်၏ကုန်းတွင်းပိုင်းဒေသနှင့် ကမ်းလွန်ဒေသတို့တွင် ရေနံစူးစမ်းရှာဖွေခြင်း၊ ရေနံတူးဖော်စမ်းသပ်ခြင်းနှင့် ရေနံထုတ်လုပ်ခြင်းတို့ကို စနစ်တကျပြုလုပ်ရန်၊
 - (ဂ) ရေနံသယံဇာတကို ပြည်တွင်း၌ ဖူလုံစွာသုံးစွဲနိုင်ရန်နှင့် ပြည်ပသို့ တင်ပို့ရောင်း ချခြင်းဖြင့် နိုင်ငံခြားငွေရရှိစေရန်၊
 - (ဃ) ရေနံလုပ်ငန်းဖြင့် နိုင်ငံတော်၏ လူမှုရေး၊ စီးပွားရေးဖွံ့ဖြိုးတိုးတက်စေရန်။

(င) ရေနံလုပ်ငန်းများ စဉ်ဆက်မပြတ်ဖွံ့ဖြိုးစေရန်နှင့် ပတ်ဝန်းကျင်ထိခိုက်မှုများ မရှိစေရေး သို့မဟုတ် လျော့နည်းစေရေး ဆောင်ရွက်ရန်။

အခန်း(၃)

ရေနံလုပ်ငန်းများကြီးကြပ်ရေး ဗဟိုကော်မတီဖွဲ့စည်းခြင်းနှင့်လုပ်ငန်းတာဝန်များ

၄။ ပြည်ထောင်စုအစိုးရအဖွဲ့သည်-

(က) ဤဥပဒေပါပြဋ္ဌာန်းချက်ကို ထိရောက်အောင်မြင်စွာ အကောင်အထည်ဖော် ဆောင်ရွက်နိုင်ရန်အလို့ငှာ ရေနံလုပ်ငန်းများ ကြီးကြပ်ရေးဗဟိုကော်မတီကို အောက်ပါအတိုင်း ဖွဲ့စည်းရမည်-

(၁) ပြည်ထောင်စုဝန်ကြီး၊

လျှပ်စစ်နှင့်စွမ်းအင်ဝန်ကြီးဌာန ဥက္ကဋ္ဌ

(၂) ပြည်ထဲရေးဝန်ကြီးဌာနမှ ကိုယ်စားလှယ်တစ်ဦး အဖွဲ့ဝင်

(၃) စိုက်ပျိုးရေး၊ မွေးမြူရေးနှင့်ဆည်မြောင်းဝန်ကြီးဌာနမှ
ကိုယ်စားလှယ်တစ်ဦး..... အဖွဲ့ဝင်

(၄) နိုင်ငံခြားရေးဝန်ကြီးဌာနမှကိုယ်စားလှယ်တစ်ဦး အဖွဲ့ဝင်

(၅) ပို့ဆောင်ရေးနှင့်ဆက်သွယ်ရေးဝန်ကြီးဌာနမှကိုယ်စားလှယ်
တစ်ဦး..... အဖွဲ့ဝင်

(၆) သယံဇာတနှင့်သဘာဝပတ်ဝန်းကျင်ထိန်းသိမ်းရေးဝန်ကြီး
ဌာနမှကိုယ်စားလှယ်တစ်ဦး..... အဖွဲ့ဝင်

(၇) စီးပွားရေးနှင့်ကူးသန်းရောင်းဝယ်ရေးဝန်ကြီးဌာနမှ
ကိုယ်စားလှယ်တစ်ဦး အဖွဲ့ဝင်

(၈) စီမံကိန်းနှင့်ဘဏ္ဍာရေးဝန်ကြီးဌာနမှ ကိုယ်စားလှယ်
တစ်ဦး အဖွဲ့ဝင်

(၉) ညွှန်ကြားရေးမှူးချုပ်၊

ရေနံနှင့်သဘာဝဓာတ်ငွေ့စီမံရေးဦးစီးဌာန အတွင်းရေးမှူး

(၁၀)ဦးဆောင်ညွှန်ကြားရေးမှူး၊

မြန်မာ့ရေနံနှင့်သဘာဝဓာတ်ငွေ့လုပ်ငန်း..... တွဲဖက်အတွင်းရေးမှူး

(ခ) ပုဒ်မခွဲ(က)အရ ဖွဲ့စည်းသည့်ဗဟိုကော်မတီကိုလိုအပ်ပါက ပြင်ဆင်ဖွဲ့စည်းနိုင်သည်။

၅။ ဗဟိုကော်မတီ၏လုပ်ငန်းတာဝန်များမှာ အောက်ပါအတိုင်းဖြစ်သည် -

- (က) ရေနံလုပ်ငန်းဆိုင်ရာ မူဝါဒများ ချမှတ်ပေးခြင်း၊
- (ခ) ဤဥပဒေ၏ ရည်ရွယ်ချက်များကို အကောင်အထည်ဖော်ဆောင်ရွက်နိုင်ရေးအတွက် သက်ဆိုင်ရာဝန်ကြီးဌာန၊ အဖွဲ့အစည်းတို့နှင့် ပေါင်းစပ်ညှိနှိုင်းဆောင်ရွက်ပေးခြင်း၊
- (ဂ) ရေနံလုပ်ကွက်သတ်မှတ်ရေးနှင့် ရေနံလုပ်ကွက်လုပ်ကိုင်ခွင့်လျှောက်ထားမှုများ စိစစ်ရွေးချယ်ရေးနှင့်စပ်လျဉ်း၍ လမ်းညွှန်မှုပြုခြင်း၊
- (ဃ) ရေနံလုပ်ငန်းလုပ်ကိုင်လိုသည့် အရည်အချင်းပြည့်မီသော ကုမ္ပဏီ၊ အဖွဲ့အစည်းနှင့် ပုဂ္ဂိုလ်များ၏ လျှောက်ထားလာမှုများအပေါ် အိတ်ဖွင့်တင်ဒါစနစ်ဖြင့် ခေါ်ယူ၍ ပွင့်လင်းမြင်သာစွာ ရွေးချယ်စေရေးအတွက် ပေါင်းစပ်ညှိနှိုင်းပေးခြင်း၊
- (င) ရေနံလုပ်ကွက်များတွင် မြန်မာ့ရေနံနှင့်သဘာဝဓာတ်ငွေ့လုပ်ငန်းနှင့် ပူးပေါင်းလုပ်ကိုင်မည့် ပြည်တွင်းပြည်ပကုမ္ပဏီ၊ အဖွဲ့အစည်း သို့မဟုတ် ပုဂ္ဂိုလ်တို့ ရေနံလုပ်ငန်းတစ်ရပ်ရပ်လုပ်ကိုင်ရေးအတွက် သဘောတူညီချက်ပေးခြင်း၊
- (စ) ရေနံလုပ်ငန်းလုပ်ကိုင်ခွင့်ရသူက စီးပွားဖြစ်ထုတ်လုပ်နိုင်ကြောင်း တင်ပြလာသည့် ရေနံနှင့်သဘာဝဓာတ်ငွေ့ဖွံ့ဖြိုးမှုနှင့် ထုတ်လုပ်မှုအစီအစဉ် (Development and Production Plan)အား စိစစ်အတည်ပြုခြင်း သို့မဟုတ် ငြင်းပယ်ခြင်း၊
- (ဆ) ရေနံလုပ်ငန်းတစ်ရပ်ရပ်ကို အောင်မြင်စွာ ဆောင်ရွက်နိုင်ရေးအတွက် လိုအပ်သောလုပ်ငန်းကော်မတီ၊ ဆပ်ကော်မတီများဖွဲ့စည်း၍ လုပ်ငန်းတာဝန်များ သတ်မှတ်ပေးခြင်း၊

- (ဇ) ရေနံလုပ်ငန်းလုပ်ကိုင်မည့် ရေနံလုပ်ကွက်တည်ရှိရာဒေသတွင် ရေနံလုပ်ငန်း ဆောင်ရွက်မှုနှင့် စပ်လျဉ်းသည့်ကိစ္စရပ်များအတွက် သက်ဆိုင်ရာတိုင်းဒေသကြီး သို့မဟုတ် ပြည်နယ်အစိုးရအဖွဲ့ သို့မဟုတ် နေပြည်တော်ကောင်စီတို့နှင့် ညှိနှိုင်း ဆောင်ရွက်ခြင်း၊
- (ဈ) ရေနံလုပ်ငန်းလုပ်ကိုင်သည့် နယ်မြေဒေသ၏ လူမှုစီးပွားအကျိုးပြုလုပ်ငန်း အစီအစဉ်များနှင့်စပ်လျဉ်း၍ သက်ဆိုင်ရာတိုင်းဒေသကြီး သို့မဟုတ် ပြည်နယ် အစိုးရအဖွဲ့ သို့မဟုတ် နေပြည်တော်ကောင်စီနှင့် သက်ဆိုင်ရာမဲဆန္ဒနယ်မြေမှ လွှတ်တော်ကိုယ်စားလှယ်များ ညှိနှိုင်းဆောင်ရွက်ခြင်း၊
- (ည) ရေနံလုပ်ငန်းနှင့်စပ်လျဉ်း၍ ပြည်ထောင်စုအစိုးရအဖွဲ့က ပေးအပ်သောအခြား လုပ်ငန်းတာဝန်များကို ထမ်းဆောင်ခြင်း။

အခန်း(၄)

ရေနံလုပ်ကွက်သတ်မှတ်ခြင်း

၆။ ဝန်ကြီးဌာနသည် ကုန်းတွင်းပိုင်းဒေသနှင့် ကမ်းလွန်ဒေသတို့တွင် ရေနံလုပ်ငန်း လုပ်ကိုင်ခွင့်ရှိသည့် ရေနံလုပ်ကွက်များကို ဗဟိုကော်မတီ၏သဘောတူညီချက်ရယူ၍ နယ်နိမိတ် ပိုင်းခြားသတ်မှတ်ပြီး ပြည်ထောင်စုအစိုးရအဖွဲ့၏ အတည်ပြုချက်ဖြင့် အမိန့်ကြော်ငြာစာ ထုတ် ပြန်နိုင်သည်။

၇။ ဝန်ကြီးဌာနသည် ပုဒ်မ ၆ အရ ရေနံလုပ်ကွက်သတ်မှတ်ကြေညာရာတွင် နိုင်ငံတော်၏ အကျိုးစီးပွားအတွက် နိုင်ငံတော်ကသာ လုပ်ကိုင်မည့် ရေနံလုပ်ကွက်ကိုလည်းကောင်း၊ ရေနံ သယံဇာတစဉ်ဆက်မပြတ် ထုတ်ယူအသုံးပြုနိုင်ရေးအတွက် သီးသန့်ချန်လှပ်ထားရမည့် ရေနံ လုပ်ကွက်များ(Reserved Blocks)ကိုလည်းကောင်း သီးခြားထည့်သွင်းသတ်မှတ်နိုင်သည်။

၈။ ဝန်ကြီးဌာနသည် -

- (က) ပုဒ်မ ၆ အရ ကုန်းတွင်းပိုင်းဒေသတွင် ရေနံလုပ်ကွက်သတ်မှတ်ကြေညာခြင်း မပြုမီ မည်သည့်နယ်မြေဒေသကို သတ်မှတ်ကြေညာရန် ရည်ရွယ်ကြောင်း အများပြည်သူသိရှိရန် သတ်မှတ်ချက်များနှင့်အညီ ကြေညာရမည်။
- (ခ) ရေနံလုပ်ကွက် သတ်မှတ်ကြေညာရာတွင် သက်ဆိုင်ရာနယ်မြေဒေသရှိ အများ ပြည်သူတို့၏ အခွင့်အရေးထိခိုက်နစ်နာမှုများကို စုံစမ်းစစ်ဆေး၍ သင့်လျော် သော အခွင့်အရေးများ၊ အကျိုးခံစားခွင့်များကို စိစစ်ဆောင်ရွက်ပေးနိုင်ရန်နှင့်

ရေနံလုပ်ကွက်နယ်နိမိတ်တိုင်းတာသတ်မှတ်ရေးလုပ်ငန်းများကို ဆောင်ရွက် နိုင်ရန် ဦးစီးဌာန၊ ညွှန်ကြားရေးမှူးချုပ် ဦးဆောင်သော ကျွမ်းကျင်သူများ ပါဝင်သည့် စုံစမ်းစစ်ဆေးရေးကော်မတီကို ဖွဲ့စည်းတာဝန်ပေးရမည်။

- (ဂ) အစိုးရဌာန၊ အဖွဲ့အစည်းတစ်ခုခု၏ စီမံခန့်ခွဲမှုအောက်တွင်ရှိသော မြေတွင် ပုဒ်မ ၆ အရ ရေနံလုပ်ကွက်သတ်မှတ်လိုပါက ယင်းသို့သတ်မှတ်ခြင်းမပြုမီ သက်ဆိုင်ရာအစိုးရဌာန၊ အဖွဲ့အစည်းနှင့် ကြိုတင်ညှိနှိုင်းဆောင်ရွက်ရမည်။
- (ဃ) ရေနံလုပ်ကွက်အတွင်း ပုဂ္ဂိုလ်တစ်ဦးဦးဖြစ်စေ၊ အဖွဲ့အစည်းတစ်ခုခုကဖြစ်စေ စိုက်ပျိုးလုပ်ကိုင်ခွင့်၊ လက်ဝယ်ထားခွင့်၊ အသုံးပြုခွင့်၊ အကျိုးခံစားခွင့်၊ ဆက်ခံခွင့် သို့မဟုတ် လွှဲပြောင်းပိုင်ခွင့်ရှိသောမြေတွင် ရေနံလုပ်ငန်းဆောင်ရွက်လိုပါက မြေအသုံးချနိုင်ရေးအတွက် တည်ဆဲဥပဒေနှင့်အညီ ဆောင်ရွက်ရမည်။

၉။ ဝန်ကြီးဌာနသည် ပုဒ်မ ၆ အရ သတ်မှတ်ကြေညာထားသော ရေနံလုပ်ကွက်ကိုဖြစ်စေ၊ ရေနံလုပ်ကွက်တစ်ခု၏တစ်စိတ်တစ်ဒေသကိုဖြစ်စေ ဗဟိုကော်မတီ၏ သဘောတူညီချက်ရယူ၍ ပြည်ထောင်စုအစိုးရအဖွဲ့၏ အတည်ပြုချက်ဖြင့် အမိန့်ကြော်ငြာစာ ထုတ်ပြန်ပြီးပြင်ဆင်သတ်မှတ်ခြင်း သို့မဟုတ် ပယ်ဖျက်ခြင်းပြုနိုင်သည်။

အခန်း(၅)

ဝန်ကြီးဌာန၏ရေနံလုပ်ငန်းဆိုင်ရာတာဝန်နှင့်လုပ်ပိုင်ခွင့်များ

- ၁၀။ ဝန်ကြီးဌာန၏ လုပ်ငန်းတာဝန်များမှာ အောက်ပါအတိုင်းဖြစ်သည် -
 - (က) စွမ်းအင်သယံဇာတအရင်းအမြစ်ဆိုင်ရာ ကောင်းမွန်သောစီမံခန့်ခွဲမှုကိုအကောင်အထည်ဖော်ရန်နှင့် ပွင့်လင်းမြင်သာမှုရှိစေရန်အတွက် စီမံဆောင်ရွက်ခြင်း၊
 - (ခ) ရေနံလုပ်ငန်းဆောင်ရွက်လိုသူ အရည်အချင်းပြည့်မီသော ကုမ္ပဏီ၊ အဖွဲ့အစည်းနှင့် ပုဂ္ဂိုလ်များ၏လျှောက်ထားလာမှုများအပေါ် သတ်မှတ်ချက်များနှင့်အညီ စိစစ်ရွေးချယ်ခြင်း၊
 - (ဂ) မြန်မာ့ရေနံနှင့်သဘာဝဓာတ်ငွေ့လုပ်ငန်းက လုပ်ကိုင်သော ရေနံလုပ်ငန်းများကို လည်းကောင်း၊ မြန်မာ့ရေနံနှင့်သဘာဝဓာတ်ငွေ့လုပ်ငန်းနှင့် ကုမ္ပဏီ၊ အဖွဲ့အစည်းနှင့်ပုဂ္ဂိုလ်တို့ ပူးပေါင်းလုပ်ကိုင်သော ရေနံလုပ်ငန်းများကိုလည်းကောင်း စီမံခန့်ခွဲခြင်းနှင့်ကြီးကြပ်ခြင်း၊

- (ဃ) ရေနံလုပ်ငန်းလုပ်ကိုင်ခွင့်ရသူ၏ ရေနံလုပ်ငန်းဆောင်ရွက်မှုကို ချောမွေ့စေရန် လိုအပ်သော လုပ်ကိုင်ခွင့်နှင့် ရေနံလုပ်ငန်း၏စီမံခန့်ခွဲမှုဆိုင်ရာကိစ္စရပ်များကို ကူညီဆောင်ရွက်ပေးခြင်း၊
- (င) တည်ဆဲဥပဒေ တစ်ရပ်ရပ်အရလည်းကောင်း၊ သက်ဆိုင်ရာလုပ်ကိုင်ခွင့်ပြုသည့် ပဋိညာဉ်စာချုပ်ပါ စည်းကမ်းသတ်မှတ်ချက်အရလည်းကောင်း ရေနံလုပ်ငန်း လုပ်ကိုင်ခွင့်ရသူ၏ အခွန်ဆိုင်ရာကိစ္စရပ်များအတွက် သက်ဆိုင်ရာအစိုးရဌာန၊ အစိုးရအဖွဲ့အစည်းများနှင့် ညှိနှိုင်းဆောင်ရွက်ပေးခြင်း၊
- (စ) ရေနံလုပ်ငန်းလုပ်ကိုင်ခွင့်ရသူက ခွင့်ပြုမိန့် သို့မဟုတ် လုပ်ငန်းလိုင်စင်သက်တမ်း ကို တိုးမြှင့်ပေးရန်၊ ပြင်ဆင်ပေးရန် သို့မဟုတ် ရပ်စဲပေးရန် လျှောက်ထားချက် ကိုစိစစ်၍ ခွင့်ပြုခြင်း သို့မဟုတ် ငြင်းပယ်ခြင်း၊
- (ဆ) ရေနံလုပ်ငန်းလုပ်ကိုင်ခွင့်ရသူက လုပ်ငန်းတွင်၎င်းပါဝင်သည့် အစုရှယ်ယာ ၊ တာဝန်နှင့်အခွင့်အရေး သို့မဟုတ် အကျိုးစီးပွား၏ တစ်စိတ်တစ်ဒေသကိုဖြစ်စေ၊ အားလုံးကိုဖြစ်စေ အဖွဲ့အစည်းတစ်ရပ်ရပ်သို့ ရောင်းချခြင်း၊ လွှဲပြောင်းခြင်း၊ တစ်နည်းနည်းဖြင့် စီမံခန့်ခွဲခြင်းတို့ပြုလုပ်လိုကြောင်း လျှောက်ထားလာပါက တည်ဆဲဥပဒေများ၊ ပဋိညာဉ်စာချုပ်ပါ စည်းကမ်းချက်များနှင့်အညီ စိစစ်၍ခွင့် ပြုခြင်း သို့မဟုတ် ငြင်းပယ်ခြင်း၊
- (ဇ) ဤဥပဒေပါ လုပ်ငန်းဆောင်ရွက်ချက်များမှ ရရှိလာသည့် သတင်းအချက်အလက် များအနက်မှ ပြည်သူလူထုသိသင့်သိထိုက်သော သတင်းအချက်အလက်များကို ပွင့်လင်းမြင်သာမှုရှိစေရေးအတွက် ပြည်သူလူထုသို့ အသိပေးခြင်းနှင့် ပညာပေး လုပ်ငန်းများ အခါအားလျော်စွာဆောင်ရွက်ခြင်း၊
- (ဈ) ရေနံလုပ်ငန်းများ၌ လုပ်ကိုင်လျက်ရှိသော ဝန်ထမ်းများ၊ အလုပ်သမားများ၏ ကျန်းမာရေးနှင့်ဘေးအန္တရာယ်ကင်းရှင်းရေးတို့အတွက် ကြိုတင်ကာကွယ်မှု များကို သက်ဆိုင်ရာပြည်ထောင်စုဝန်ကြီးဌာနနှင့် ညှိနှိုင်းဆောင်ရွက်ခြင်း၊
- (ည) ပဋိညာဉ်စာချုပ်ချုပ်ဆိုခြင်း၊ ပြင်ဆင်ခြင်း၊ ရေနံလုပ်ငန်းများအတွက် ညွှန်ကြား ချက်၊ လုပ်ထုံးလုပ်နည်း၊ စည်းမျဉ်းများကို အများပြည်သူသိရှိစေရန် ထုတ် ပြန်ခြင်း။

၁၁။ ဝန်ကြီးဌာန၏လုပ်ပိုင်ခွင့်များမှာ အောက်ပါအတိုင်းဖြစ်သည် -

- (က) ရေနံလုပ်ငန်းလုပ်ကိုင်ခွင့်ရသူအား ရေနံလုပ်ငန်းနှင့်သက်ဆိုင်သည့်လိုအပ်သော အထောက်အထားများ၊ အချက်အလက်များကို တင်ပြစေခြင်း၊
- (ခ) ရေနံလုပ်ငန်းလုပ်ကိုင်ခွင့်ရသူသည် မြန်မာနိုင်ငံ၏ တည်ဆဲဥပဒေများ၊ ပဋိညာဉ်စာချုပ်ပါ စည်းကမ်းချက်များကို လိုက်နာဆောင်ရွက်ခြင်း ရှိ မရှိ စိစစ်ခြင်းနှင့် လိုက်နာဆောင်ရွက်ခြင်းမရှိပါက လိုအပ်သလို အရေးယူဆောင်ရွက်ခြင်း၊
- (ဂ) ရေနံလုပ်ငန်းများ ဆောင်ရွက်ရာတွင်အသုံးပြုသည့် မတည်ရင်းနှီးပစ္စည်းများ (Physical Assests) နှင့် ယင်းလုပ်ငန်းမှစုဆောင်းရရှိသော အချက်အလက် မူရင်းများနှင့် ပြန်လည်အဓိပ္ပာယ်ဖွင့်ဆိုချက်နှင့် ခန့်မှန်းတွက်ချက်မှုများ၊ မြေသား၊ ရေနံ၊ ဓာတုပစ္စည်းစသည့်နမူနာများ၊ သတင်းများနှင့် အစီရင်ခံစာများကို ပဋိညာဉ်စာချုပ်နှင့်အညီ ရေနံလုပ်ငန်း လုပ်ကိုင်ခွင့်ရသူထံမှ ရယူပိုင်ဆိုင်ခွင့်ရှိခြင်း၊
- (ဃ) ရေနံလုပ်ငန်းများဆောင်ရွက်လျက်ရှိသော လုပ်ငန်းတည်နေရာ၊ ဆက်စပ်နေရာများနှင့် ရေနံလုပ်ကွက်အတွင်းသို့ အချိန်မရွေး ကွင်းဆင်းစစ်ဆေးခြင်း၊ လုပ်ငန်းဆိုင်ရာအချက်အလက်များ၊ မှတ်တမ်းများ၊ စာရင်းစာအုပ်များကို စစ်ဆေးခြင်း၊
- (င) လုပ်ငန်းခွင်ဘေးအန္တရာယ်ကင်းရှင်းရေး၊ လုပ်ငန်းခွင် လုံခြုံရေးနှင့် ကျန်းမာရေးဆိုင်ရာကိစ္စရပ်များနှင့် သက်ဆိုင်သည့် မူဝါဒ၊ အရေးပေါ်ဆောင်ရွက်မည့် အစီအစဉ်များကို တည်ဆဲဥပဒေများနှင့်အညီ ဆောင်ရွက်ထားမှု ရှိ မရှိ ဝင်ရောက်စစ်ဆေးခြင်း၊
- (စ) ရေနံလုပ်ငန်းများတွင် သတ်မှတ်ထားသည့် အစုရှယ်ယာအမျိုးအစား၊ တာဝန်နှင့် အခွင့်အရေး၊ အကျိုးစီးပွားတို့ကို ပါဝင်ဆောင်ရွက်ခွင့်ရှိခြင်း၊
- (ဆ) ရေနံလုပ်ငန်းလုပ်ကိုင်ခွင့်ရသူအား လူမှုရေး၊ ကျန်းမာရေးနှင့် ပတ်ဝန်းကျင်ဘေးအန္တရာယ် ကင်းရှင်းရေးတို့အတွက် လိုအပ်သောထိခိုက်မှု လေ့လာဆန်းစစ်ခြင်းများကို တည်ဆဲဥပဒေများနှင့်အညီဆောင်ရွက်စေခြင်း၊
- (ဇ) ရေနံလုပ်ငန်းလုပ်ကိုင်ခွင့်ရသူက ရေနံလုပ်ငန်းနှင့်စပ်ဆိုင်သည့် ခွင့်ပြုမိန့်သို့မဟုတ် လုပ်ငန်းလိုင်စင်အရ လုပ်ကိုင်ခွင့်ရရှိသည့် ရေနံလုပ်ငန်းတစ်ရပ်ရပ်

ကိုသော်လည်းကောင်း၊ အစုရှယ်ယာ၊ တာဝန်နှင့်အခွင့်အရေး သို့မဟုတ် အကျိုးစီးပွားတစ်ရပ်ရပ်ကိုသော်လည်းကောင်း လွှဲပြောင်းသည့်အခါ ဦးစားပေး လွှဲပြောင်းရယူခွင့်ရှိခြင်း၊

- (ဈ) ထုတ်လုပ်သည့်ရေနံအား ပြည်တွင်းသုံးလိုအပ်ချက်ပြည့်မီစေရေးအတွက် ရေနံ လုပ်ငန်းလုပ်ကိုင်ခွင့်ရသူထံမှ ဦးစားပေးဝယ်ယူခွင့်ရှိခြင်း၊
- (ည) ရေနံလုပ်ငန်းများတွင် တာဝန်ထမ်းဆောင်လျက်ရှိသော အလုပ်သမားများနှင့် စပ်လျဉ်းသည့် လုပ်ငန်းခွင်ဆိုင်ရာ စည်းကမ်းချက်များကို သတ်မှတ်ခြင်း၊ ပြင်ဆင်ခြင်း၊ ပယ်ဖျက်ခြင်း၊
- (ဋ) နိုင်ငံတော်အစိုးရက အများပြည်သူအကျိုးစီးပွားအလို့ငှာ လိုအပ်ပါက ခွင့်ပြုထားသော ရေနံလုပ်ကွက်မြေဧရိယာ တစ်စိတ်တစ်ပိုင်းကိုဖြစ်စေ၊ အားလုံးကို ဖြစ်စေ တည်ဆဲမြေသိမ်းဥပဒေနှင့်အညီသိမ်းယူပြီး လွှဲပြောင်းပေးခြင်း၊
- (ဌ) ရေနံလုပ်ငန်းများဆောင်ရွက်ရာမှ ရရှိသောအချက်အလက်များ၊ သတင်းများကို တင်းကြပ်စွာလျှို့ဝှက်ထိန်းသိမ်းလျက် သုံးစွဲနိုင်ခွင့်ရှိခြင်း၊
- (ဍ) ရေနံလုပ်ငန်းများနှင့်ဆက်စပ်သော သီးခြားဆောင်ရွက်ပေးရသည့် ဝန်ဆောင်မှု လုပ်ငန်းများအတွက် အခကြေးငွေ စည်းကြပ်နိုင်ခြင်း။

အခန်း(၆)

မြန်မာ့ရေနံနှင့်သဘာဝဓာတ်ငွေ့လုပ်ငန်း၏ရေနံလုပ်ငန်းလုပ်ကိုင်ခွင့်

၁၂။ ဝန်ကြီးဌာနသည် ပုဒ်မ ၆ အရ သတ်မှတ်ကြေညာထားသော ရေနံလုပ်ကွက်များ အနက်မှ ပုဒ်မ ၇ အရ နိုင်ငံတော်၏အကျိုးစီးပွားအတွက် နိုင်ငံတော်ကသာ လုပ်ကိုင်ရန် သတ်မှတ်ထားသည့် ရေနံလုပ်ကွက်ကို မြန်မာ့ရေနံနှင့်သဘာဝဓာတ်ငွေ့လုပ်ငန်းအား ရေနံလုပ်ငန်း တစ်ရပ်ကိုဖြစ်စေ၊ တစ်ရပ်ထက်ပို၍ဖြစ်စေ လုပ်ကိုင်ရန်ခွင့်ပြုနိုင်သည်။

၁၃။ မြန်မာ့ရေနံနှင့်သဘာဝဓာတ်ငွေ့လုပ်ငန်းသည် -

- (က) ဝန်ကြီးဌာန၏ ခွင့်ပြုချက်အရ ရေနံလုပ်ငန်းတစ်ရပ်ရပ်ကို လုပ်ကိုင်ရန်ကုမ္ပဏီ၊ အဖွဲ့အစည်းသို့မဟုတ် ပုဂ္ဂိုလ်နှင့်ပူးပေါင်း၍သော်လည်းကောင်း၊ ကိုယ်တိုင် သော်လည်းကောင်း လုပ်ကိုင်နိုင်သည်။

(ခ) ပုဒ်မခွဲ(က)အရ ရေနံလုပ်ငန်းတစ်ရပ်ရပ်ကို လုပ်ကိုင်ရာတွင် ဤဥပဒေအရ ခွင့်ပြုမိန့်နှင့် လုပ်ငန်းလိုင်စင်ရယူခြင်းတို့မှ ကင်းလွတ်ခွင့်ရရှိစေရမည်။

၁၄။ မြန်မာ့ရေနံနှင့်သဘာဝဓာတ်ငွေ့လုပ်ငန်းသည် ပြည်ထောင်စုအစိုးရအဖွဲ့၏အတည်ပြုချက်ဖြင့် ကုန်းတွင်းပိုင်းဒေသနှင့် ကမ်းလွန်ဒေသတို့တွင် ပြည်တွင်း ပြည်ပရင်းနှီးမြှုပ်နှံသူများနှင့်ရေနံလုပ်ငန်းတစ်ရပ်ရပ်ကို ပူးပေါင်းဆောင်ရွက်သည့် အောက်ဖော်ပြပါစီးပွားရေးစနစ်တစ်မျိုးမျိုးဖြင့်လုပ်ကိုင်ရန် ဤဥပဒေအရ ခွင့်ပြုမိန့်နှင့် လုပ်ငန်းလိုင်စင်တို့ရယူ၍ နှစ်ဖက်သဘောတူစာချုပ်ချုပ်ဆိုပြီး ဆောင်ရွက်နိုင်သည် -

- (က) ထုတ်လုပ်မှုအပေါ်ခွဲဝေခံစားရေးအခြေခံဖြင့် အကျိုးတူပူးပေါင်းဆောင်ရွက်သည့်စနစ်ဖြင့်လုပ်ကိုင်ခြင်း၊
- (ခ) အစုရှယ်ယာထည့်ဝင်၍ ဖက်စပ်လုပ်ကိုင်ခြင်း၊
- (ဂ) အခြားပူးပေါင်းလုပ်ကိုင်သည့် စနစ်တစ်မျိုးမျိုးဖြင့်လုပ်ကိုင်ခြင်း၊
- (ဃ) အကျိုးအမြတ်ပေါ်တွင်ခွဲဝေခံစားရေးစနစ် (Profit Sharing)ဖြင့်လုပ်ကိုင်ခြင်း။

အခန်း(၇)

ရေနံလုပ်ငန်းကိုပုဂ္ဂလိကကုမ္ပဏီ၊ အဖွဲ့အစည်း သို့မဟုတ် ပုဂ္ဂိုလ်နှင့် ပူးပေါင်းလုပ်ကိုင်ရန် အသိပေးဖိတ်ခေါ်ခြင်း

၁၅။ ဝန်ကြီးဌာနသည် ဗဟိုကော်မတီ၏ သဘောတူညီချက်ဖြင့် ရေနံလုပ်ငန်းတစ်ရပ်ရပ်ကို နိုင်ငံတော်ကိုယ်စား မြန်မာ့ရေနံနှင့်သဘာဝဓာတ်ငွေ့လုပ်ငန်းနှင့် တစ်နည်းနည်းဖြင့် ပူးပေါင်းလုပ်ကိုင်ရေးအတွက် ရေနံလုပ်ငန်းလုပ်ကိုင်ခွင့်ရသူကို ရွေးချယ်ရာတွင် -

- (က) တစ်ဦးတစ်ယောက်ကဖြစ်စေ၊ ကုမ္ပဏီ၊ အဖွဲ့အစည်းတစ်ခုခုကဖြစ်စေ လက်ဝါးကြီးအုပ်ရယူခြင်းနှင့် ဈေးကစားခြင်းများ မရှိစေရေး၊ တရားမျှတစွာ ယှဉ်ပြိုင်နိုင်ရေး၊ ပွင့်လင်းမြင်သာမှုရှိစေရေး၊ တာဝန်ယူမှုနှင့် တာဝန်ခံမှုရှိစေရေး၊ နိုင်ငံတော်နှင့် နိုင်ငံသားများအကျိုးရှိစေရေးတို့အတွက် ကြီးကြပ်ဆောင်ရွက်ရမည်။
- (ခ) သတ်မှတ်ချက်များနှင့်အညီ တင်ဒါကော်မတီနှင့် အခြားလိုအပ်သော ကော်မတီများဖွဲ့စည်း၍ အိတ်ဖွင့်တင်ဒါစနစ်ဖြင့် အများပြည်သူတို့အား ဖိတ်ခေါ်ပြီး ပွင့်လင်းမြင်သာစွာ စိစစ်ရွေးချယ်ရမည်။

၁၆။ ဝန်ကြီးဌာနသည် ရေနံလုပ်ငန်းတစ်ရပ်ရပ်ကို နိုင်ငံတော်ကိုယ်စား မြန်မာ့ရေနံနှင့် သဘာဝဓာတ်ငွေ့လုပ်ငန်းနှင့် တစ်နည်းနည်းဖြင့် ပူးပေါင်းလုပ်ကိုင်ရေးအတွက် အိတ်ဖွင့်တင်ဒါ ဖြင့် အများပြည်သူတို့အား ဖိတ်ခေါ်ရာတွင် ရေနံ၊ သယံဇာတ အမျိုးအစားနှင့် ရေနံလုပ်ကွက် အလိုက်ဖော်ပြရာ၌ အခြားလိုအပ်သောအချက်များအပြင် အောက်ပါတို့ ပါရှိစေရမည် -

- (က) ပူးပေါင်းလုပ်ကိုင်မည့် ရေနံလုပ်ကွက် အမည်၊ အမှတ်အသား၊ တည်နေရာ၊ လတ္တီတွဒ်၊ လောင်ဂျီတွဒ်၊
- (ခ) တစ်နည်းနည်းဖြင့် ပူးပေါင်းလုပ်ကိုင်မည့်စနစ် (ဖက်စပ်စနစ်(JV)၊ ထုတ်လုပ်မှု အပေါ်ခွဲဝေခံစားရေးစနစ်(PSC)၊ အကျိုးအမြတ်ပေါ်တွင်ခွဲဝေခံစားရေးစနစ် (Profit Sharing))၊
- (ဂ) အဆိုပြုသူက တင်ပြအဆိုပြုရမည့်အချက်များမှာ -
 - (၁) မတည်ရင်းနှီးမည့် ငွေကြေးပမာဏနှင့်စပ်လျဉ်း၍ ငွေကြေးခိုင်မာမှုရှိကြောင်းအထောက်အထားများ (Financial Statements)၊
 - (၂) ကုမ္ပဏီ၊ အဖွဲ့အစည်းဖြစ်ပါက သင်းဖွဲ့မှတ်တမ်း၊ သင်းဖွဲ့စည်းမျဉ်း သို့မဟုတ် ဖွဲ့စည်းပုံစည်းမျဉ်းမိတ္တူ၊
 - (၃) နည်းပညာနှင့်ကျွမ်းကျင်သူ ပညာရှင်များပြည့်စုံစွာရှိကြောင်း အထောက်အထားများ၊
 - (၄) မည်သည့်နိုင်ငံ၏ ရေနံလုပ်ကွက်တွင် ရေနံစူးစမ်းရှာဖွေခြင်း၊ ရေနံတူးဖော်စမ်းသပ်ခြင်းနှင့် ရေနံထုတ်လုပ်ခြင်းလုပ်ငန်းများ လုပ်ခဲ့သည့် အတွေ့အကြုံအထောက်အထား၊
 - (၅) နိုင်ငံတော်၏ဘဏ္ဍာငွေသို့ ထည့်ဝင်ထောက်ပံ့မည့် ငွေကြေးပမာဏနှင့် အချိုးအစား၊
 - (၆) ရေနံစူးစမ်းရှာဖွေခြင်း၊ ရေနံတူးဖော်စမ်းသပ်ခြင်းနှင့် ရေနံထုတ်လုပ်ခြင်း ပြုမည့် လုပ်ငန်းစီမံချက် (Work Plan)၊
 - (၇) ခွင့်ပြုမိန့်နှင့် လုပ်ငန်းလိုင်စင်ထုတ်ပေးသည့်အခါ သဘာဝပတ်ဝန်းကျင် ထိခိုက်မှုဆန်းစစ်ချက်နှင့် လူမှုပတ်ဝန်းကျင်ထိခိုက်မှု ဆန်းစစ်ချက်ပြုလုပ်ရမည့်ကိစ္စ။

အခန်း(၈)

ရေနံလုပ်ငန်းလုပ်ကိုင်ခွင့် လျှောက်ထားခြင်း၊ စိစစ်ရွေးချယ်ခြင်း၊

© 2014 Myanmar Petroleum Refining Corporation Limited

ခွင့်ပြုမိန့်နှင့် လုပ်ငန်းလိုင်စင်ထုတ်ပေးခြင်း

၁၇။ ရေနံလုပ်ငန်းတစ်ရပ်ရပ်ကို လုပ်ကိုင်လိုသူသည် ရေနံစူးစမ်းရှာဖွေခြင်းလုပ်ငန်းအတွက် ခွင့်ပြုမိန့်ကိုလည်းကောင်း၊ ရေနံတူးဖော်စမ်းသပ်ခြင်းလုပ်ငန်းအတွက် ခွင့်ပြုမိန့်ကိုလည်းကောင်း၊ ရေနံထုတ်လုပ်ခြင်းလုပ်ငန်းအတွက် လုပ်ငန်းလိုင်စင်ကိုလည်းကောင်းရရှိရန် ဝန်ကြီးဌာနသို့သတ်မှတ်ချက်များနှင့်အညီ အဆိုပြုလျှောက်ထားရမည်။

၁၈။ (က) ဝန်ကြီးဌာနသည် သတ်မှတ်ချက်များနှင့်အညီ တင်ဒါကော်မတီနှင့်အခြားလိုအပ်သောကော်မတီများကို ဖွဲ့စည်း၍ ရေနံလုပ်ငန်းတစ်ရပ်ရပ်လုပ်ကိုင်ခွင့်ရရှိရန် အဆိုပြုလျှောက်ထားချက်များအား စိစစ်ရွေးချယ်ရန် တာဝန်ပေးရမည်။

(ခ) တင်ဒါကော်မတီသည် သတ်မှတ်ထားသည့်အထောက်အထားနှင့် လိုအပ်ချက်များပြည့်စုံသော အဆိုပြုသူများအား ပွင့်လင်းမြင်သာစွာ ပဏာမစိစစ်ရွေးချယ်ပြီးနောက် ရွေးချယ်ခံရသူများ၏ စာရင်းချုပ်(Short List)ကိုဝန်ကြီးဌာနသို့ တင်ပြရမည်။

(ဂ) ဝန်ကြီးဌာနသည် ပဏာမရွေးချယ်ခံရသူများ၏ စာရင်းချုပ် (Short List)ကို ထုတ်ပြန်ကြေညာပေးရမည်။

၁၉။ ဦးစီးဌာနသည် -

(က) ပဏာမရွေးချယ်ခံရသည့် ပြည်တွင်းပြည်ပပုဂ္ဂလိက ကုမ္ပဏီ၊ အဖွဲ့အစည်းနှင့် ပုဂ္ဂိုလ်များထံသို့ ဦးစီးဌာနတွင် သတ်မှတ်ရက်အတွင်း လာရောက်မှတ်ပုံတင်ရေးအတွက် အကြောင်းကြားရမည်။

(ခ) သတ်မှတ်ရက်အတွင်း လာရောက်မှတ်ပုံတင်သော ပဏာမရွေးချယ်ခံရသူကို မှတ်ပုံတင်ထားရှိရမည်။

၂၀။ တင်ဒါကော်မတီသည် ပဏာမရွေးချယ်ခံရသူများ၏ အဆိုပြုချက်များကို အသေးစိတ်စိစစ်ပြီး ရေနံလုပ်ငန်းတစ်ရပ်ရပ်ကို လုပ်ကိုင်ရန်ခွင့်ပြုချက်နှင့် လုပ်ငန်းလိုင်စင် ထုတ်ပေးသင့်သောအဆိုပြုသူများကို ဝန်ကြီးဌာနသို့တင်ပြရမည်။

၂၁။ ဝန်ကြီးဌာနသည် -

(က) တင်ဒါကော်မတီက စိစစ်ရွေးချယ်သည့် အောက်ပါကုမ္ပဏီ၊ အဖွဲ့အစည်း သို့မဟုတ် ပုဂ္ဂိုလ်တို့ကို ဗဟိုကော်မတီ၏သဘောတူညီချက်အရ လုပ်ကိုင်ခွင့်သက်တမ်းနှင့် စည်းကမ်းချက်များသတ်မှတ်၍ ပြည်ထောင်စုအစိုးရအဖွဲ့၏ သဘောတူညီချက်ဖြင့် ခွင့်ပြုမိန့်နှင့် လုပ်ငန်းလိုင်စင်များကို ထုတ်ပေးနိုင်သည်။ -

- (၁) နိုင်ငံသား သို့မဟုတ် နိုင်ငံခြားရင်းနှီးမြှုပ်နှံမှုရာခိုင်နှုန်းပြည့်ဖြင့် ရေနံ လုပ်ငန်းလုပ်ကိုင်လိုသည့် နိုင်ငံသား သို့မဟုတ် နိုင်ငံခြားကုမ္ပဏီ၊ အဖွဲ့ အစည်း၊ အဆိုပြုသူများ၊
- (၂) နိုင်ငံခြားရင်းနှီးမြှုပ်နှံမှုနှင့် နိုင်ငံသားရင်းနှီးမြှုပ်နှံမှုတို့ဖြင့် ဖက်စပ်လုပ် ကိုင်သောအဆိုပြုသူများ၊
- (၃) နိုင်ငံခြားရင်းနှီးမြှုပ်နှံမှုနှင့် နိုင်ငံသားရင်းနှီးမြှုပ်နှံမှုတို့ဖြင့် ထုတ်လုပ်မှု အပေါ် ခွဲဝေခံစားရေးအခြေခံဖြင့် အကျိုးတူပူးပေါင်းဆောင်ရွက်သည့် စနစ်ဖြင့် လုပ်ကိုင်သောအဆိုပြုသူများ။

(ခ) ပုဒ်မခွဲ(က)အရခွင့်ပြုမိန့်နှင့် လုပ်ငန်းလိုင်စင်များကို အဆိုပြုသူများအားထုတ်ပေး ရာတွင် သတ်မှတ်ထားသော ခွင့်ပြုမိန့်အတွက် အခကြေးငွေနှင့် လုပ်ငန်း လိုင်စင်ခတို့ကို ပေးသွင်းစေရမည်။

၂၂။ ဦးစီးဌာနသည် ပုဒ်မ ၂၁ အရ ထုတ်ပေးသည့် ခွင့်ပြုမိန့်နှင့် လုပ်ငန်းလိုင်စင်ရသူနှင့် မြန်မာ့ရေနံနှင့်သဘာဝဓာတ်ငွေ့လုပ်ငန်းတို့ ရေနံလုပ်ငန်းတစ်ရပ်ရပ်ကို ပူးပေါင်းလုပ်ကိုင်ရေး အတွက် နှစ်ဖက်ညှိနှိုင်းရေးကိစ္စနှင့် ပဋိညာဉ်စာချုပ်ကို နှစ်ဖက်သဘောတူ ချုပ်ဆိုရေးကိစ္စတို့ အတွက် စီစဉ်ဆောင်ရွက်ရမည်။

အခန်း(၉)

ရေနံစူးစမ်းရှာဖွေခြင်းလုပ်ငန်း လုပ်ကိုင်ခြင်း

၂၃။ ပုဒ်မ ၂၁ အရ ရေနံစူးစမ်းရှာဖွေခြင်းလုပ်ငန်းအတွက် ခွင့်ပြုမိန့်ရရှိသူသည် ရေနံစူးစမ်း ရှာဖွေခြင်းနှင့်စပ်လျဉ်း၍ မြန်မာ့ရေနံနှင့်သဘာဝဓာတ်ငွေ့လုပ်ငန်းနှင့် ပဋိညာဉ်စာချုပ်ကို သတ် မှတ်ချက်များနှင့်အညီ ချုပ်ဆိုရမည်။

၂၄။ ဝန်ကြီးဌာနသည် -

- (က) ပုဒ်မ ၂၁ အရ ရေနံစူးစမ်းရှာဖွေခြင်း လုပ်ငန်းအတွက် ခွင့်ပြုမိန့်ထုတ်ပေးရာ တွင် စူးစမ်းလေ့လာသည့်ကာလ၏ ခွင့်ပြုမိန့်သက်တမ်းကို ၂ နှစ်အထိ သတ် မှတ်ပေးနိုင်သည်။

(ခ) လိုအပ်ပါက သက်တမ်းတိုးမြှင့်ပေးရန် ခိုင်လုံသော အထောက်အထားဖြင့် လျှောက်ထားချက်အပေါ် ၁ နှစ်အထိ တစ်ကြိမ်သာ သက်တမ်းတိုးမြှင့်ပေးနိုင် သည်။

၂၅။ ရေနံစူးစမ်းရှာဖွေခြင်းလုပ်ငန်းအတွက် ခွင့်ပြုမိန့်ရရှိသူသည် ရေနံစူးစမ်းရှာဖွေခြင်းနှင့် စပ်လျဉ်း၍ ဆောင်ရွက်ချက်များနှင့် တွေ့ရှိချက်ရလဒ်တို့ကို ဝန်ကြီးဌာနနှင့် မြန်မာ့ရေနံနှင့် သဘာဝဓာတ်ငွေ့လုပ်ငန်းသို့ သတ်မှတ်ချက်များနှင့်အညီ အစီရင်ခံရမည့်အပြင် ရေနံစူးစမ်းရှာ ဖွေခြင်းလုပ်ငန်းပြီးဆုံးသည့်အခါ ဆောင်ရွက်ချက်များနှင့် တွေ့ရှိချက်ရလဒ် နောက်ဆုံးအစီရင် ခံစာတို့ကို တင်ပြရမည်။

အခန်း(၁၀)

ရေနံတူးဖော်စမ်းသပ်ခြင်းလုပ်ငန်း လုပ်ကိုင်ခြင်း

၂၆။ ပုဒ်မ ၂၁ အရ ရေနံတူးဖော်စမ်းသပ်ခြင်းလုပ်ငန်းအတွက် ခွင့်ပြုမိန့်ရရှိသူသည် ရေနံ တူးဖော်စမ်းသပ်ခြင်းနှင့်စပ်လျဉ်း၍ မြန်မာ့ရေနံနှင့်သဘာဝဓာတ်ငွေ့လုပ်ငန်းနှင့် ပဋိညာဉ် စာချုပ်ကို သတ်မှတ်ချက်များနှင့်အညီ ချုပ်ဆိုရမည်။

၂၇။ (က) ဝန်ကြီးဌာနသည် ပုဒ်မ ၂၁ အရ ရေနံတူးဖော်စမ်းသပ်ခြင်းလုပ်ငန်းအတွက် ခွင့်ပြုမိန့်ထုတ်ပေးရာတွင် ခွင့်ပြုမိန့်သက်တမ်း သတ်မှတ်ပေးရမည်။

(ခ) ပုဒ်မခွဲ(က)အရ သတ်မှတ်ပေးသော သက်တမ်းစုစုပေါင်းကာလသည် ၈ နှစ် ထက်မပိုစေရ။

၂၈။ ရေနံတူးဖော်စမ်းသပ်ခြင်းလုပ်ငန်းအတွက် ခွင့်ပြုမိန့်ရရှိသူသည် ရေနံတူးဖော်စမ်းသပ် ခြင်းနှင့်စပ်လျဉ်း၍ ဆောင်ရွက်ချက်များနှင့် တွေ့ရှိချက်ရလဒ်တို့ကို ဝန်ကြီးဌာနနှင့် မြန်မာ့ ရေနံနှင့်သဘာဝဓာတ်ငွေ့လုပ်ငန်းသို့ သတ်မှတ်ချက်များနှင့်အညီ အစီရင်ခံရမည့်အပြင် ရေနံ တူးဖော်စမ်းသပ်ခြင်းလုပ်ငန်း ပြီးဆုံးသည့်အခါ ဆောင်ရွက်ချက်များနှင့် တွေ့ရှိချက်ရလဒ် နောက်ဆုံးအစီရင်ခံစာတို့ကို တင်ပြရမည်။

အခန်း(၁၁)

ရေနံကိုစီးပွားဖြစ်ထုတ်ယူရန် ရှာဖွေတွေ့ရှိခြင်း

၂၉။ ရေနံတူးဖော်စမ်းသပ်ခြင်းလုပ်ငန်းအတွက် ခွင့်ပြုမိန့်ရရှိသူသည် -

- (က) ခွင့်ပြုမိန့်ရရှိသည့် ရေနံလုပ်ကွက်မှ ရေနံကို ခိုင်လုံသော အထောက်အထားများ အရ စီးပွားဖြစ်ထုတ်ယူရရှိနိုင်ကြောင်း တွေ့ရှိပါက တွေ့ရှိသည့်နေ့ရက်မှ ရက်ပေါင်း ၃၀ အတွင်း ခိုင်လုံသော အထောက်အထားများဖြင့် ဝန်ကြီးဌာနနှင့် မြန်မာ့ရေနံနှင့်သဘာဝဓာတ်ငွေ့လုပ်ငန်းသို့ သတ်မှတ်ချက်များနှင့်အညီ အကြောင်းကြားရမည်။
- (ခ) ပုဒ်မခွဲ(က)အရ အကြောင်းကြားပြီးနောက် ခွင့်ပြုမိန့်ရရှိသည့် ရေနံလုပ်ကွက်မှ ရေနံကိုစီးပွားဖြစ်ထုတ်ယူရရှိနိုင်ကြောင်း အသေးစိတ်အကဲဖြတ်လုပ်ငန်း အစီအစဉ်နှင့် ငွေရေးကြေးရေး ခန့်မှန်းတွက်ချက်မှု အစီရင်ခံစာတို့ကို အတည်ပြုနိုင်ရန် သတ်မှတ်ချက်များနှင့်အညီ ဝန်ကြီးဌာနနှင့် မြန်မာ့ရေနံနှင့်သဘာဝဓာတ်ငွေ့လုပ်ငန်းသို့ တင်ပြရမည်။

၃၀။ ဝန်ကြီးဌာနသည် ပုဒ်မ ၂၉ အရ အကြောင်းကြားချက်ရရှိသည့်အခါ ဖော်ပြပါ ရေနံလုပ်ကွက်မှရေနံကို စီးပွားဖြစ်ထုတ်ယူရရှိနိုင်ခြင်း ရှိ မရှိ ကို နိုင်ငံတကာ ရေနံလုပ်ငန်းတွင် အတွေ့အကြုံနှင့် ကျွမ်းကျင်မှုရှိကြောင်း ဂုဏ်သတင်းရှိသည့် အခြားတတိယကုမ္ပဏီ၊ အဖွဲ့အစည်း၏ အကဲဖြတ်ချက်ကိုရယူပြီး ခိုင်လုံသော အထောက်အထားများအရ ရေနံကို စီးပွားဖြစ် မည်မျှ ထုတ်ယူရရှိနိုင်ကြောင်း အများပြည်သူသို့ အသိပေး ကြေညာရမည်။

၃၁။ ရေနံတူးဖော်စမ်းသပ်ခြင်းလုပ်ငန်းအတွက် ခွင့်ပြုမိန့်ရရှိသူသည် -

- (က) ရေနံကို စီးပွားဖြစ် ရှာဖွေတွေ့ရှိပါက ချုပ်ဆိုထားသည့် လုပ်ကိုင်ခွင့်ပြုသည့် ပဋိညာဉ်စာချုပ်နှင့်အညီ ဖွံ့ဖြိုးမှုနှင့် ထုတ်လုပ်မှုအစီအစဉ် (Development and Production Plan)များ ရေးဆွဲ၍ ဝန်ကြီးဌာနသို့ တင်ပြ၍ အတည်ပြုချက်ရယူရမည်။
- (ခ) ဖွံ့ဖြိုးမှုနှင့် ထုတ်လုပ်မှုအစီအစဉ်ပြောင်းလဲခြင်း၊ ပြင်ဆင်ခြင်းများပြုလုပ်လိုပါက ဝန်ကြီးဌာန၏ အတည်ပြုချက်ကို ထပ်မံရယူပြီး ရေနံလုပ်ငန်းလုပ်ကိုင်ရန် လုပ်ငန်းအစီအစဉ်ကို ဖွံ့ဖြိုးမှုနှင့် ထုတ်လုပ်မှုအစီအစဉ်နှင့်အညီ ပြည့်မီအောင် ဆောင်ရွက်ရမည်။

အခန်း(၁၂)

ရေနံထုတ်လုပ်ခြင်းလုပ်ငန်း လုပ်ကိုင်ခြင်း

၃၂။ ပုဒ်မ ၂၁ အရ ရေနံထုတ်လုပ်ခြင်းလုပ်ငန်းအတွက် လုပ်ငန်းလိုင်စင်ရရှိသူသည် ရေနံ ထုတ်လုပ်ခြင်းနှင့်စပ်လျဉ်း၍ မြန်မာ့ရေနံနှင့်သဘာဝဓာတ်ငွေ့လုပ်ငန်းနှင့် ပဋိညာဉ်စာချုပ်ကို သတ်မှတ်ချက်များနှင့်အညီ ချုပ်ဆိုရမည်။

၃၃။ ဝန်ကြီးဌာနသည် -

- (က) ပုဒ်မ ၂၁ အရ ရေနံထုတ်လုပ်ခြင်းလုပ်ငန်းအတွက် လုပ်ငန်းလိုင်စင် ထုတ်ပေး ရာတွင် လိုင်စင်သက်တမ်းကို ပထမအကြိမ် နှစ် ၂၀ အထိ သတ်မှတ်ပေးနိုင် သည်။ စီးပွားရေးတွက်ချက်မှုအပေါ်မူတည်၍ လိုင်စင်သက်တမ်းကို နှစ် ၃၀ အထိ သတ်မှတ်ပေးနိုင်သည်။
- (ခ) ပုဒ်မ ၂၁ အရ လုပ်ငန်းလိုင်စင်ရရှိသူက လုပ်ငန်းလိုင်စင်သက်တမ်းတိုးမြှင့်ပေး ရန် ခိုင်လုံသော အထောက်အထားဖြင့် လျှောက်ထားပါက တစ်ကြိမ်လျှင် ၅ နှစ် အထိ နှစ်ကြိမ်သက်တမ်း တိုးမြှင့်ပေးနိုင်သည်။
- (ဂ) ပုဒ်မခွဲ(ခ)အရ လုပ်ငန်းလိုင်စင် သက်တမ်းကာလအတွင်း ထူးခြားသည့် အခြေ အနေ တစ်ရပ်ရပ်အရ လုပ်ငန်းလိုင်စင်သက်တမ်းတိုးမြှင့်ပေးရန် ခိုင်လုံသော အထောက်အထားဖြင့် လျှောက်ထားပါက စိစစ်ပြီး ပြည်ထောင်စုအစိုးရအဖွဲ့၏ သဘောတူညီချက်ဖြင့် သင့်လျော်သောကာလသတ်မှတ်၍ သက်တမ်းတိုးမြှင့် ပေးနိုင်သည်။

၃၄။ ပုဒ်မ ၂၁ အရ လုပ်ငန်းလိုင်စင်ရရှိသူသည် ရေနံထုတ်လုပ်ခြင်းနှင့်စပ်လျဉ်း၍ ဆောင် ရွက်ချက်များနှင့် တွေ့ရှိချက်ရလဒ်တို့ကို ဝန်ကြီးဌာနနှင့် မြန်မာ့ရေနံနှင့်သဘာဝဓာတ်ငွေ့လုပ် ငန်းသို့ နှစ်စဉ်အစီရင်ခံရမည့်အပြင် ရေနံထုတ်လုပ်ခြင်းလုပ်ငန်း ပြီးဆုံးသည့်အခါ ဆောင်ရွက် ချက်များနှင့် ရေနံထုတ်ယူမှု နောက်ဆုံးအစီရင်ခံစာတို့ကို သတ်မှတ်ချက်များနှင့်အညီ တင်ပြ ရမည်။

အခန်း(၁၃)

ရေနံလုပ်ငန်းလုပ်ကိုင်ခွင့်ရသူက ရေနံလုပ်ကွက်ကို စွန့်လွှတ်ခြင်း

၃၅။ ရေနံစူးစမ်းရှာဖွေခြင်းလုပ်ငန်း သို့မဟုတ် ရေနံတူးဖော်စမ်းသပ်ခြင်းလုပ်ငန်းအတွက် ခွင့်ပြုမိန့်ရရှိသူသည် ခွင့်ပြုမိန့်သက်တမ်းအတွင်း မည်သည့်အချိန်အခါ၌မဆို ရေနံလုပ်ကွက် တစ်ခုလုံးတွင်ဖြစ်စေ၊ ရေနံလုပ်ကွက်၏ အစိတ်အပိုင်းတစ်ခုခုတွင်ဖြစ်စေ ရေနံစူးစမ်းရှာဖွေ ခြင်းလုပ်ငန်း သို့မဟုတ် ရေနံတူးဖော်စမ်းသပ်ခြင်းလုပ်ငန်းကို စွန့်လွှတ်လိုလျှင် ထိုသို့စွန့်လွှတ်

လိုကြောင်း အနည်းဆုံး ရက်ပေါင်း ၃၀ ကြိုတင်၍ ဝန်ကြီးဌာနသို့ တင်ပြပြီးဝန်ကြီးဌာန၏ ခွင့်ပြုချက်ဖြင့် စွန့်လွှတ်ပြီး လုပ်ကွက်အား ဝန်ကြီးဌာနသို့ ပြန်လည်အပ်နှံရမည်။

၃၆။ ရေနံတူးဖော်စမ်းသပ်ခြင်းလုပ်ငန်းအတွက် ခွင့်ပြုမိန့်ရရှိသူသည် -

- (က) ခွင့်ပြုမိန့်သက်တမ်းကုန်ဆုံးချိန်တွင် ရေနံရှာဖွေတွေ့ရှိခြင်းမရှိပါက ခွင့်ပြုထားသည့် ရေနံလုပ်ကွက်ကို စွန့်လွှတ်ပြီး ဝန်ကြီးဌာနသို့ ပြန်လည်အပ်နှံရမည်။
- (ခ) ခွင့်ပြုမိန့်သက်တမ်းကာလအတွင်း ရေနံကိုရှာဖွေတွေ့ရှိပါက ရေနံထုတ်လုပ်ခြင်းပြုမည့် လုပ်ကွက်ဧရိယာမှအပ ကျန်သည့်လုပ်ကွက်ဧရိယာများကို ခွင့်ပြုမိန့်သက်တမ်းကုန်ဆုံးသည့်နေ့ရက်ထက် နောက်မကျစေဘဲ သတ်မှတ်ချက်များ နှင့်အညီ စွန့်လွှတ်ပြီး ဝန်ကြီးဌာနသို့ ပြန်လည်အပ်နှံရမည်။

၃၇။ ရေနံထုတ်လုပ်ခြင်းလုပ်ငန်းလိုင်စင်ရရှိသူသည် -

- (က) လုပ်ငန်းလိုင်စင်သက်တမ်းအတွင်း ရေနံထုတ်ယူလျက်ရှိသည့် ရေနံသိုက်ပမာဏ (Field Reserve) ကုန်ဆုံးသည့်အခါ ရေနံဖွံ့ဖြိုးမှုနှင့် ထုတ်လုပ်မှုဧရိယာကို စွန့်လွှတ်လိုလျှင် ထိုသို့စွန့်လွှတ်လိုကြောင်း အနည်းဆုံး ရက်ပေါင်း ၉၀ ကြိုတင်၍ ဝန်ကြီးဌာနသို့ တင်ပြပြီး ဝန်ကြီးဌာန၏ခွင့်ပြုချက်ဖြင့် သတ်မှတ်ချက်များနှင့်အညီ ပြန်လည်အပ်နှံနိုင်သည်။
- (ခ) လုပ်ငန်းလိုင်စင်သက်တမ်းကုန်ဆုံးသည့်အခါ ရေနံဖွံ့ဖြိုးမှုနှင့် ထုတ်လုပ်မှုဧရိယာကို စွန့်လွှတ်ပြီး ဝန်ကြီးဌာနသို့ သတ်မှတ်ချက်များနှင့်အညီ ပြန်လည်အပ်နှံရမည်။

၃၈။ (က) ရေနံလုပ်ငန်းလုပ်ကိုင်ခွင့်ရသူသည် ရေနံလုပ်ငန်းတစ်ရပ်ရပ် လုပ်ကိုင်ခွင့် စွန့်လွှတ်ခြင်းနှင့်စပ်လျဉ်း၍ ရေနံလုပ်ငန်းတစ်ခုခုကို စွန့်လွှတ်ခြင်းမပြုမီ ယင်းရေနံလုပ်ငန်းနှင့်သက်ဆိုင်သည့် ကုန်ကျစရိတ်များ၊ ဆုံးရှုံးမှုများ၊ ဆောင်ရွက်ရန်ကိစ္စများနှင့် ပေးလျော်ရန်ကိစ္စများအတွက် တာဝန်ရှိစေရမည်။ ထို့ပြင် စွန့်လွှတ်သည့် ရေနံလုပ်ကွက်တစ်ခုခုကို မူလပတ်ဝန်းကျင်အခြေအနေသို့ ပြန်လည်ရောက်ရှိစေရန် ဆောင်ရွက်ပေးရမည်။

(ခ) ပုဒ်မခွဲ(က)ပါတာဝန်များအတွက် သီးခြားသဘောတူညီချက်မရှိလျှင် မြန်မာ့ရေနံနှင့်သဘာဝဓာတ်ငွေ့လုပ်ငန်းတွင် တာဝန်မရှိစေရ။

(ဂ) ပုဒ်မခွဲ(က)နှင့် (ခ)ပါတာဝန်ရှိစေရမည့် ကိစ္စများမှအပ အခြားကိစ္စများနှင့်စပ်လျဉ်း၍ ရေနံလုပ်ငန်းလုပ်ကိုင်ခွင့်အတွက် ပဋိညာဉ်စာချုပ်ပါအတိုင်း ဖြစ်စေရမည်။

အခန်း(၁၄)

ရေနံလုပ်ငန်းလုပ်ကိုင်ခွင့်ရသူ၏ တာဝန်နှင့်အခွင့်အရေးများ

၃၉။ ရေနံလုပ်ငန်းလုပ်ကိုင်ခွင့်ရသူ၏ တာဝန်များမှာ အောက်ပါအတိုင်းဖြစ်သည် -

- (က) ဤဥပဒေနှင့် ဤဥပဒေအရထုတ်ပြန်သည့် နည်းဥပဒေများ၊ စည်းမျဉ်းများ၊ စည်းကမ်းများ၊ လုပ်ထုံးလုပ်နည်း၊ အမိန့်ကြော်ငြာစာ၊ အမိန့်၊ ညွှန်ကြားချက်များကိုလည်းကောင်း၊ ခွင့်ပြုမိန့်နှင့် လုပ်ငန်းလိုင်စင်စည်းကမ်းချက်များနှင့် ပဋိညာဉ်စာချုပ်ပါ စည်းကမ်းချက်များကိုလည်းကောင်း လိုက်နာခြင်း၊
- (ခ) တည်ဆဲဥပဒေများအရ အခွန်အခများ ပေးဆောင်ခြင်း၊
- (ဂ) ရေနံလုပ်ငန်းများလုပ်ကိုင်ရာတွင် ပတ်ဝန်းကျင်ထိန်းသိမ်းရေး၊ လုပ်ငန်းခွင်အန္တရာယ်ကင်းရှင်းရေးနှင့် လုပ်ငန်းခွင်လုံခြုံရေး၊ ကျန်းမာရေးဆိုင်ရာကိစ္စရပ်များ၊ စွန့်ပစ်ပစ္စည်းများနှင့် သက်ဆိုင်သည့် မူဝါဒများ၊ တည်ဆဲဥပဒေများ၊ နိုင်ငံတကာရေနံလုပ်ငန်းဆိုင်ရာ ကျင့်စဉ်များနှင့်အညီ တာဝန်ယူဆောင်ရွက်ခြင်း၊
- (ဃ) ရေနံထုတ်လုပ်ခြင်း လုပ်ငန်းလုပ်ကိုင်ရာတွင် မြင့်မားသောနည်းပညာ၊ စီးပွားရေးဆိုင်ရာ အခြေခံမူများနှင့်အညီ ဖြစ်နိုင်သမျှ လေလွင့်ဆုံးရှုံးမှုမရှိစေရန် ရေနံထုတ်လုပ်ခြင်း၊
- (င) ရေနံလုပ်ငန်းများတွင် တာဝန်ထမ်းဆောင်နေသည့် အလုပ်သမားများအား နိုင်ငံတော်အတွင်း အာမခံလုပ်ငန်းလုပ်ကိုင်ခွင့်ရှိသည့် အာမခံလုပ်ငန်းတစ်ခုခုတွင် လုပ်ငန်းအမျိုးအစားအလိုက် အာမခံထားရှိပေးခြင်း၊
- (စ) ရေနံလုပ်ငန်းများလုပ်ကိုင်ရာတွင် နိုင်ငံသားအလုပ်သမားများ၊ ကျွမ်းကျင်ပညာရှင်များကို ဦးစားပေးခန့်ထားခြင်း၊ လုပ်ငန်းကျွမ်းကျင်မှုရှိစေရန် စီမံဆောင်ရွက်ခြင်း၊ လုပ်ငန်းဆောင်ရွက်သူနှင့် တစ်ဆင့်ခံကန်ထရိုက်တာများမှ လည်း ထိုသို့ခန့်ထားဆောင်ရွက်စေရန်အတွက် တာဝန်ယူခြင်း၊ လုပ်ငန်းကျွမ်း

ကျင်မှုနှင့် လုပ်သက်အပေါ်မူတည်ပြီး နိုင်ငံသားအလုပ်သမားများနှင့် နိုင်ငံသား ကျွမ်းကျင်ပညာရှင်များကို နိုင်ငံခြားသားကျွမ်းကျင်သူ၊ နိုင်ငံခြားသား အလုပ် သမားများနှင့် တန်းတူခံစားခွင့်ပေးခြင်း၊

(ဆ) ရေနံလုပ်ငန်းတစ်ရပ်ရပ်အတွက် လိုအပ်သည့် မြေဧရိယာနှင့်ယင်းမြေပေါ်ရှိ အခြေခံအဆောက်အအုံ၊ သီးနှံပင်များအတွက် လျော်ကြေးကို သက်ဆိုင်ရာ တည်ဆဲဥပဒေများနှင့်အညီ ပေးလျော်ခြင်း၊

(ဇ) ခွင့်ပြုထားသောရေနံလုပ်ကွက်အတွင်း လုပ်ငန်းလုပ်ကိုင်ဆောင်ရွက်နေစဉ် ရေနံသယံဇာတမဟုတ်သော အခြားသဘာဝသယံဇာတပစ္စည်းတစ်မျိုးမျိုး၊ ရှေးဟောင်းဝတ္ထုပစ္စည်းတစ်ခုခု သို့မဟုတ် ရတနာသိုက်တစ်ခုခုကိုတွေ့ရှိလျှင် ဝန်ကြီးဌာနနှင့် သက်ဆိုင်ရာအစိုးရဌာနများသို့ ချက်ခြင်းအကြောင်းကြားခြင်း၊

(ဈ) ခွင့်ပြုမိန့်နှင့် လုပ်ငန်းလိုင်စင်သက်တမ်းကာလအတွင်းဖြစ်စေ၊ သက်တမ်းကုန် ဆုံးသည့်အခါဖြစ်စေ၊ ရေနံလုပ်ငန်း ရပ်စဲသည့်အခါဖြစ်စေ ရေနံလုပ်ငန်းများ လုပ်ကိုင်ရာတွင်အသုံးပြုသည့် မတည်ရင်းနှီးပစ္စည်းများ(Physical Assests) နှင့် ယင်းလုပ်ငန်းမှ စုဆောင်းရရှိသော အချက်အလက်မူရင်းများနှင့် ပြန်လည် အဓိပ္ပာယ်ဖွင့်ဆိုချက်နှင့် ခန့်မှန်းတွက်ချက်မှုများ၊ မြေသား၊ ရေနံ၊ ဓာတုပစ္စည်း စသည့် နမူနာများ၊ သတင်းများနှင့် အစီရင်ခံစာများကို ဝန်ကြီးဌာနသို့ လွှဲ ပြောင်းပေးအပ်ခြင်း၊

(ည) ပတ်ဝန်းကျင်ထိန်းသိမ်းရေး၊ လုပ်ငန်းခွင်အန္တရာယ်ကင်းရှင်းရေးနှင့် လုပ်ငန်း ခွင်လုံခြုံရေး၊ ကျန်းမာရေးဆိုင်ရာမူဝါဒများနှင့် တည်ဆဲဥပဒေများ၊ နိုင်ငံတကာ ရေနံလုပ်ငန်းဆိုင်ရာ ကျင့်စဉ်များနှင့်အညီ တာဝန်ယူဆောင်ရွက်ခြင်း၊

(ဋ) ထွက်ရှိသည့်ရေနံကို ပြည်တွင်းသုံးလိုအပ်ချက်အတွက် လုပ်ကိုင်ခွင့်ပြုသည့် ပဋိညာဉ်စာချုပ်ပါသတ်မှတ်ချက်များနှင့်အညီ ဖြည့်ဆည်းပေးခြင်း၊

(ဌ) လုပ်ငန်းအတွက်လိုအပ်သော ပင်မကုမ္ပဏီအာမခံချက် (Parent Company Guarantee) နှင့် လုပ်ငန်းဆောင်ရွက်မှုဘဏ်အာမခံချက် (Performance Bank Guarantee)တို့ကို တင်သွင်းခြင်း၊

- (၃) ရေနံလုပ်ငန်းအတွက်လိုအပ်သည့် ကုန်ပစ္စည်း၊ ဝန်ဆောင်မှုလုပ်ငန်းများနှင့် စပ်လျဉ်း၍ နိုင်ငံတော်အတွင်းမှ ဖြစ်နိုင်သမျှ ဦးစားပေးရယူဆောင်ရွက်ခြင်း၊
- (ဗ) ရေနံကိုစီးပွားဖြစ်ထုတ်ယူရရှိနိုင်ကြောင်း ရှာဖွေတွေ့ရှိချက်ကို အတည်ပြုပြီးပါက ခွင့်ပြုမိန့်နှင့် လုပ်ငန်းလိုင်စင် စည်းကမ်းချက်တို့နှင့်အညီ ဖွံ့ဖြိုးမှုနှင့် ထုတ်လုပ်မှုအစီအစဉ် (Development and Production Plan) ရေးဆွဲ၍ ဝန်ကြီးဌာနသို့ တင်ပြအတည်ပြုချက်ရယူခြင်း၊
- (ဏ) ကုန်းတွင်းပိုင်းဒေသ ရေနံလုပ်ကွက်များတွင် ရေနံစူးစမ်းရှာဖွေခြင်း၊ တူးဖော်စမ်းသပ်ခြင်း သို့မဟုတ် ထုတ်လုပ်ခြင်းလုပ်ငန်း ဆောင်ရွက်ပြီးစီးပါက ပြီးစီးသည့်လုပ်ငန်းအလိုက် မူလပတ်ဝန်းကျင်အခြေအနေသို့ ပြန်လည်ရောက်ရှိစေရန်ဆောင်ရွက်ပေးခြင်း၊
- (တ) ဘေးအန္တရာယ်ရှိပစ္စည်းများနှင့် စွန့်ပစ်ပစ္စည်းဆိုင်ရာစီမံခန့်ခွဲမည့် အစီအစဉ်များ၊ မတော်တဆဖြစ်ပွားမှုများ၊ သဘာဝဘေးအန္တရာယ်များအတွက် အရေးပေါ်ဆောင်ရွက်မည့် အစီအမံများရေးဆွဲ၍ ဝန်ကြီးဌာနသို့ နှစ်စဉ်တင်ပြပြီး အတည်ပြုချက်ရယူဆောင်ရွက်ခြင်း၊
- (ထ) ရေနံထုတ်လုပ်ခြင်းလုပ်ငန်းစဉ်ကာလအတွင်း ဘေးအန္တရာယ်ကင်းရှင်းရေးအတွက် တွင်းမှထွက်ရှိလာသော သဘာဝဓာတ်ငွေ့ကို လေထုအတွင်းသို့ လွှတ်ထုတ်ခြင်း (venting) သို့မဟုတ် မီးရှို့ခြင်း (flaring) ပြုရန် လိုအပ်ပါက ဝန်ကြီးဌာနက သတ်မှတ်ထားသော နည်းလမ်းများနှင့်အညီ ဆောင်ရွက်ခြင်း၊
- (ဒ) လူမှုစီးပွားအကျိုးပြုလုပ်ငန်း (Corporate Social Responsibility) များအတွက် ဆောင်ရွက်မည့်အစီအစဉ်နှင့် သုံးစွဲမည့်ငွေပမာဏကို ပြုစုရေးဆွဲ၍ ဝန်ကြီးဌာနသို့ နှစ်စဉ်တင်ပြအတည်ပြုချက်ရယူခြင်း၊
- (ဓ) ရေနံလုပ်ငန်းတွင် ရေနံလုပ်ငန်းလုပ်ကိုင်ခွင့်ရသူပါဝင်သည့် အစုရှယ်ယာ၊ တာဝန်နှင့် အခွင့်အရေး သို့မဟုတ် အကျိုးစီးပွား၏ တစ်စိတ်တစ်ဒေသကို ဖြစ်စေ၊ အားလုံးကိုဖြစ်စေ အခြားပုဂ္ဂိုလ် သို့မဟုတ် အဖွဲ့အစည်းတစ်ရပ်ရပ်သို့ ရောင်းချခြင်း၊ လွှဲပြောင်းခြင်း သို့မဟုတ် တစ်နည်းနည်းဖြင့် စီမံခန့်ခွဲခြင်းကို ဝန်ကြီးဌာန၏ ခွင့်ပြုချက်ဖြင့် ဆောင်ရွက်ခြင်း၊

- (န) ထွက်ရှိလာသော ရေနံနှင့် ရောင်းချသောရေနံတို့ကို တိုင်းတာခြင်း၊ ဓာတ်ခွဲစမ်းသပ်ခြင်းတို့ပြုလုပ်ရာတွင် ခေတ်မီသော၊ အရည်အသွေးကောင်းမွန်သော ကိရိယာများကို တပ်ဆင်အသုံးပြုခြင်း၊
- (ပ) ရေနံလုပ်ငန်းလုပ်ကိုင်ခွင့်ရသူမှာ ပုဂ္ဂိုလ်တစ်ဦး သို့မဟုတ် အဖွဲ့အစည်းတစ်ခုထက်ပိုမိုပါက ယင်းတို့အနက်မှ အရည်အချင်းပြည့်ဝပြီး ငွေကြေးခိုင်မာတောင့်တင်း၍ နိုင်ငံတကာရေနံလုပ်ငန်းတွင် လက်ခံကျင့်သုံးလျက်ရှိသော အကောင်းဆုံးကျင့်စဉ်နှင့်အညီ လုပ်ငန်းဆောင်ရွက်နိုင်စွမ်းရှိသည့် ပုဂ္ဂိုလ်တစ်ဦးဦး သို့မဟုတ် အဖွဲ့အစည်းတစ်ခုခုအား လုပ်ငန်းဆောင်ရွက်သူ (Operator) အဖြစ် ခန့်အပ်၍ ရေနံလုပ်ငန်းအား ဝန်ကြီးဌာန၏ ခွင့်ပြုချက်ဖြင့် ဦးစီးလုပ်ကိုင်ဆောင်ရွက်စေခြင်း၊
- (ဖ) ရေနံလုပ်ငန်းလုပ်ကိုင်ရာတွင် သက်ဆိုင်ရာ တည်ဆဲဥပဒေများ၊ နည်းဥပဒေများ၊ စည်းမျဉ်းများ၊ စည်းကမ်းများနှင့် ညီညွတ်ခြင်း ရှိ မရှိ ဝန်ကြီးဌာနမှ စိစစ်အတည်ပြုနိုင်ရန်အတွက် လိုအပ်သော ပစ္စည်းကိရိယာများနှင့် သတင်းအချက်အလက်များကို လုံခြုံစွာထိန်းသိမ်းထားရှိခြင်း၊
- (ဗ) ရေနံသိုက်တစ်ခုသည် ရေနံလုပ်ငန်းလုပ်ကိုင်ခွင့်ရသူ၏ရေနံလုပ်ကွက်အပြင် အခြားရေနံလုပ်ငန်း လုပ်ကိုင်ခွင့်ရသူ၏ ရေနံလုပ်ကွက်အတွင်းသို့ ကျရောက်တည်ရှိနေပါက အဆိုပါ လုပ်ကိုင်ခွင့်ရသူများအချင်းချင်း အကျိုးရှိစွာပူးပေါင်း၍ ရေနံထုတ်လုပ်ခြင်းလုပ်ငန်းလုပ်ကိုင်နိုင်ရေးအတွက် ဝန်ကြီးဌာန၏ အတည်ပြုချက်နှင့်အညီ သဘောတူညီမှုရရှိစေရန် စီမံဆောင်ရွက်ခြင်း၊
- (ဘ) ရေနံထုတ်လုပ်ခြင်းလုပ်ငန်းအတွက် နိုင်ငံတကာစံချိန်စံညွှန်းများနှင့်အညီ ထုတ်လုပ်ရေးဆိုင်ရာ ဆက်စပ်ပစ္စည်းများအသုံးပြု၍ တည်ဆောက်ခြင်းနှင့် ရေနံလုပ်ငန်းရပ်ဆိုင်းပြီးနောက် လုပ်ငန်းတွင် တပ်ဆင်အသုံးပြုသည့် ပစ္စည်းများနှင့် အဆောက်အအုံတို့ကို စနစ်တကျဖြုတ်သိမ်းခြင်း သို့မဟုတ် စီမံထုခွဲခြင်းတို့ကို ဝန်ကြီးဌာန၏ အတည်ပြုချက်ဖြင့် လုံခြုံစွာကင်းစွာ ဆောင်ရွက်ခြင်း၊ ဖျက်သိမ်းခြင်းနှင့် ယင်းလုပ်ငန်းများအား ဆောင်ရွက်ရန်အတွက် သီးသန့်ရန်ပုံငွေတစ်ရပ်ထားရှိခြင်း၊

- (မ) ထွက်ရှိသောရေနံနှင့် ရောင်းချသည့်ရေနံတို့ကို နိုင်ငံတကာက လက်ခံကျင့်သုံးသည့်နည်းစဉ်များနှင့်အညီတိုင်းတာခြင်း၊ ခွဲခြမ်းစိတ်ဖြာလေ့လာခြင်း၊ စမ်းသပ်တိုင်းတာသည့် ကိရိယာနှင့် နည်းစဉ်များကို ဝန်ကြီးဌာန၏အတည်ပြုချက်ရယူဆောင်ရွက်ခြင်း၊
- (ဃ) အမှန်တကယ်ထုတ်ယူရရှိနိုင်မည့် ရေနံသိုက်ပမာဏကို နိုင်ငံတကာရေနံလုပ်ငန်းတွင် အတွေ့အကြုံနှင့်ကျွမ်းကျင်မှုရှိကြောင်း ဂုဏ်သတင်းရှိသည့် အခြားတတ်ယပုဂ္ဂိုလ်ဖြင့် စစ်ဆေးအတည်ပြုချက်ရယူခြင်း။

၄၀။ ရေနံလုပ်ငန်းလုပ်ကိုင်ခွင့်ရသူ၏ အခွင့်အရေးများမှာ အောက်ပါအတိုင်းဖြစ်သည် -

- (က) ရေနံလုပ်ငန်းများအတွက် ကြိုတင်ပြင်ဆင်မှုပြုလုပ်နိုင်ရန် ရေနံလုပ်ကွက်နှင့် သက်ဆိုင်သည့် ဘူမိဗေဒ၊ ဘူမိရူပဗေဒဆိုင်ရာ အချက်အလက်များကို ဝန်ကြီးဌာနကသတ်မှတ်ထားသော စည်းကမ်းချက်များနှင့်အညီ မြန်မာ့ရေနံနှင့်သဘာဝဓာတ်ငွေ့လုပ်ငန်းထံမှ လေ့လာကြည့်ရှုနိုင်ခြင်း၊
- (ခ) မိမိ၏အစုရှယ်ယာ သို့မဟုတ် အခွင့်အရေး သို့မဟုတ် အကျိုးခံစားခွင့်အားလုံးကိုဖြစ်စေ၊ အချို့ကိုဖြစ်စေ၊ အပြီးအပိုင်လွှဲပြောင်းရောင်းချရေးအတွက် ဝန်ကြီးဌာနသို့ တင်ပြခွင့်ရှိခြင်း၊
- (ဂ) နိုင်ငံတော်အတွင်းရှိ နိုင်ငံခြားဘဏ်လုပ်ငန်း လုပ်ကိုင်ခွင့်ရှိသော သတ်မှတ်သည့် ဘဏ်တစ်ခုခုတွင် လက်ခံဆောင်ရွက်လျက်ရှိသည့် နိုင်ငံခြားသုံး ငွေကြေးအမျိုးအစားဖြင့် နိုင်ငံခြားငွေစာရင်းကိုလည်းကောင်း၊ ကျပ်ငွေစာရင်းကိုလည်းကောင်း ဖွင့်လှစ်ဆောင်ရွက်ခွင့်ရှိခြင်း၊
- (ဃ) နိုင်ငံခြားသုံး ငွေကြေးအမျိုးအစားအလိုက် သတ်မှတ်သည့် ငွေလဲလှယ်နှုန်းအတိုင်း နိုင်ငံတော်အတွင်းရှိ ဘဏ်တစ်ခုခုမှ နိုင်ငံခြားဘဏ်တစ်ခုခုသို့ ငွေလွှဲပြောင်းနိုင်ခွင့်ရှိခြင်း၊
- (င) ရေနံလုပ်ငန်းလုပ်ကိုင်ရာမှရရှိသော အချက်အလက်များ၊ သတင်းများကို တင်းကျပ်စွာ လျှို့ဝှက်ထားရှိခြင်းနှင့် သက်ဆိုင်ရာအစိုးရအာဏာပိုင်များ၊ ရေနံလုပ်ငန်းလုပ်ကိုင်ခွင့်ရသူ၏ အဖွဲ့ဝင်များ၊ ငွေကြေးအဖွဲ့အစည်းများ၊ လွှဲပြောင်း

လက်ခံရန် အလားအလာရှိသူများထံသို့ ဝန်ကြီးဌာန၏ ခွင့်ပြုချက်ဖြင့် ထုတ်ဖော်ပြသခွင့်ရှိခြင်း၊

- (စ) ရေနံလုပ်ငန်းလုပ်ကိုင်ခွင့်ရသူသည် ရေနံလုပ်ငန်းလုပ်ကိုင်ဆောင်ရွက်ရာမှရရှိသော အချက်အလက်များ၊ သတင်းများအနက်မှ စီးပွားရေးလုပ်ငန်းတစ်ခု၏ လျှို့ဝှက်ချက်များဖြစ်သော ဘူမိဗေဒနှင့် ဘူမိရူပဗေဒဆိုင်ရာအချက်အလက်များ၊ အင်ဂျင်နီယာလုပ်ငန်းဆိုင်ရာ အချက်အလက်များမှတစ်ပါး ရေနံလုပ်ငန်းလုပ်ကိုင်ခွင့်ဆိုင်ရာအချက်အလက်များ၊ ထုတ်လုပ်ခြင်းဆိုင်ရာ အချက်အလက်များနှင့် ငွေကြေးဆိုင်ရာအချက်အလက်များကို ထုတ်ဖော်ပြသခွင့်ရှိသည်။

အခန်း(၁၅)

စစ်ဆေးခြင်း၊ ကြီးကြပ်ခြင်းနှင့် အရေးယူခြင်း

၄၁။ စစ်ဆေးရေးအရာရှိချုပ်သည် -

- (က) ဝန်ကြီးဌာနလက်အောက်ရှိ ဦးစီးဌာနနှင့် လုပ်ငန်းဌာနများမှ သင့်လျော်သော အရာရှိများကို ရေနံလုပ်ငန်းစစ်ဆေးရေး အရာရှိများအဖြစ်လည်းကောင်း၊ စစ်ဆေးရေးအဖွဲ့အဖြစ် ဖွဲ့စည်း၍လည်းကောင်း ခန့်အပ်တာဝန်ပေးနိုင်သည်။
- (ခ) မိမိ၏ လုပ်ငန်းတာဝန်များကို စစ်ဆေးရေးအရာရှိများနှင့် စစ်ဆေးရေးအဖွဲ့တို့အား လွှဲအပ်၍ ဆောင်ရွက်စေနိုင်သည်။

၄၂။ စစ်ဆေးရေးအရာရှိချုပ်၏ လုပ်ငန်းတာဝန်များမှာ အောက်ပါအတိုင်းဖြစ်သည် -

- (က) ဤဥပဒေပါ ပြဋ္ဌာန်းချက်များ၊ ဤဥပဒေအရ ထုတ်ပြန်သည့် နည်းဥပဒေများ၊ စည်းမျဉ်းနှင့် စည်းကမ်းများ၊ အမိန့်နှင့် ညွှန်ကြားချက်များကိုလည်းကောင်း၊ ခွင့်ပြုမိန့်နှင့် လုပ်ငန်းလိုင်စင်တို့ပါ စည်းကမ်းချက်များကိုလည်းကောင်း ရေနံလုပ်ငန်းလုပ်ကိုင်ခွင့်ရရှိသူက လိုက်နာဆောင်ရွက်ခြင်း ရှိ မရှိ စစ်ဆေးခြင်း၊
- (ခ) ပုဒ်မခွဲ(က)အရ စစ်ဆေးရာတွင် လိုက်နာဆောင်ရွက်ခြင်းမရှိသော ရေနံလုပ်ငန်းလုပ်ကိုင်ခွင့်ရသူအား စီမံခန့်ခွဲရေးအရ အရေးယူဆောင်ရွက်နိုင်ရန် ဝန်ကြီးဌာနသို့တင်ပြခြင်း၊

လက်ခံရန် အလားအလာရှိသူများထံသို့ ဝန်ကြီးဌာန၏ ခွင့်ပြုချက်ဖြင့် ထုတ်ဖော်ပြသခွင့်ရှိခြင်း၊

- (စ) ရေနံလုပ်ငန်းလုပ်ကိုင်ခွင့်ရသူသည် ရေနံလုပ်ငန်းလုပ်ကိုင်ဆောင်ရွက်ရာမှရရှိသော အချက်အလက်များ၊ သတင်းများအနက်မှ စီးပွားရေးလုပ်ငန်းတစ်ခု၏ လျှို့ဝှက်ချက်များဖြစ်သော ဘူမိဗေဒနှင့် ဘူမိရူပဗေဒဆိုင်ရာအချက်အလက်များ၊ အင်ဂျင်နီယာလုပ်ငန်းဆိုင်ရာ အချက်အလက်များမှတစ်ပါး ရေနံလုပ်ငန်းလုပ်ကိုင်ခွင့်ဆိုင်ရာအချက်အလက်များ၊ ထုတ်လုပ်ခြင်းဆိုင်ရာ အချက်အလက်များနှင့် ငွေကြေးဆိုင်ရာအချက်အလက်များကို ထုတ်ဖော်ပြသခွင့်ရှိသည်။

အခန်း(၁၅)

စစ်ဆေးခြင်း၊ ကြီးကြပ်ခြင်းနှင့် အရေးယူခြင်း

၄၁။ စစ်ဆေးရေးအရာရှိချုပ်သည် -

- (က) ဝန်ကြီးဌာနလက်အောက်ရှိ ဦးစီးဌာနနှင့် လုပ်ငန်းဌာနများမှ သင့်လျော်သော အရာရှိများကို ရေနံလုပ်ငန်းစစ်ဆေးရေး အရာရှိများအဖြစ်လည်းကောင်း၊ စစ်ဆေးရေးအဖွဲ့အဖြစ် ဖွဲ့စည်း၍လည်းကောင်း ခန့်အပ်တာဝန်ပေးနိုင်သည်။
- (ခ) မိမိ၏ လုပ်ငန်းတာဝန်များကို စစ်ဆေးရေးအရာရှိများနှင့် စစ်ဆေးရေးအဖွဲ့တို့အား လွှဲအပ်၍ ဆောင်ရွက်စေနိုင်သည်။

၄၂။ စစ်ဆေးရေးအရာရှိချုပ်၏ လုပ်ငန်းတာဝန်များမှာ အောက်ပါအတိုင်းဖြစ်သည် -

- (က) ဤဥပဒေပါ ပြဋ္ဌာန်းချက်များ၊ ဤဥပဒေအရ ထုတ်ပြန်သည့် နည်းဥပဒေများ၊ စည်းမျဉ်းနှင့် စည်းကမ်းများ၊ အမိန့်နှင့် ညွှန်ကြားချက်များကိုလည်းကောင်း၊ ခွင့်ပြုမိန့်နှင့် လုပ်ငန်းလိုင်စင်တို့ပါ စည်းကမ်းချက်များကိုလည်းကောင်း ရေနံလုပ်ငန်းလုပ်ကိုင်ခွင့်ရရှိသူက လိုက်နာဆောင်ရွက်ခြင်း ရှိ မရှိ စစ်ဆေးခြင်း၊
- (ခ) ပုဒ်မခွဲ(က)အရ စစ်ဆေးရာတွင် လိုက်နာဆောင်ရွက်ခြင်းမရှိသော ရေနံလုပ်ငန်းလုပ်ကိုင်ခွင့်ရသူအား စီမံခန့်ခွဲရေးအရ အရေးယူဆောင်ရွက်နိုင်ရန် ဝန်ကြီးဌာနသို့တင်ပြခြင်း၊

- (ဂ) ရေနံလုပ်ငန်းများ၌ လုပ်ကိုင်လျက်ရှိသူများ၏ ကျန်းမာရေး၊ ဘေးအန္တရာယ် ကင်းရှင်းရေး၊ မတော်တဆဖြစ်ပွားမှုမှ ကာကွယ်ရေး၊ သက်သာချောင်ချိရေးနှင့် စည်းကမ်းထိန်းသိမ်းရေးဆိုင်ရာကိစ္စရပ်များကို ကြည့်ရှုစစ်ဆေးခြင်း၊
- (ဃ) ရေနံလုပ်ငန်းလုပ်ကိုင်ခွင့်ရသူများက ရေနံလုပ်ငန်းတစ်ရပ်ရပ်လုပ်ကိုင်ရာတွင် ပတ်ဝန်းကျင်ထိခိုက်မှု ဆန်းစစ်သည့်စနစ်နှင့် လူမှုရေးအရ ထိခိုက်မှုဆန်းစစ် သည့်စနစ်များကို ကြည့်ရှုစစ်ဆေးခြင်း၊
- (င) စစ်ဆေးရေးအရာရှိများ၏ လုပ်ငန်းတာဝန်များကို သတ်မှတ်ပေးခြင်းနှင့် ယင်း တို့၏လုပ်ငန်းဆောင်ရွက်မှုကို ကြီးကြပ်ကွပ်ကဲခြင်း၊
- (စ) ဝန်ကြီးဌာနက အခါအားလျော်စွာပေးအပ်သော လုပ်ငန်းတာဝန်များကို ထမ်းဆောင်ခြင်း။

အခန်း(၁၆)

စီမံခန့်ခွဲရေးဆိုင်ရာအမိန့်များ

၄၃။ ဝန်ကြီးဌာနသည် ရေနံလုပ်ငန်း လုပ်ကိုင်ခွင့်ရသူက ဤဥပဒေအရ ထုတ်ပြန်သည့် နည်းဥပဒေများ၊ စည်းမျဉ်းများနှင့် အမိန့်တို့ပါ တားမြစ်ချက်တစ်ရပ်ရပ်ကို ဖောက်ဖျက်လျှင် သော်လည်းကောင်း၊ လုပ်ကိုင်ခွင့်ပြုသည့် ပဋိညာဉ်စာချုပ်ပါ စည်းကမ်းချက်တစ်ရပ်ရပ်ကို ဖောက်ဖျက်လျှင်သော်လည်းကောင်း ထိုသူအား အောက်ပါအတိုင်း စီမံခန့်ခွဲရေးဆိုင်ရာ အမိန့် တစ်ရပ်ရပ်ချမှတ်နိုင်သည် -

- (က) ရေနံလုပ်ငန်း လုပ်ကိုင်ခွင့်ရသူနှင့် ချုပ်ဆိုထားသည့် ပဋိညာဉ်စာချုပ်အား ရုပ်စဲခြင်း၊
- (ခ) ခွင့်ပြုမိန့် သို့မဟုတ် လုပ်ငန်းလိုင်စင်ကို ကာလသတ်မှတ်၍ ယာယီရပ်ဆိုင်းခြင်း၊
- (ဂ) ခွင့်ပြုမိန့် သို့မဟုတ် လုပ်ငန်းလိုင်စင်ကို ရုပ်သိမ်းခြင်း၊
- (ဃ) နာမည်ပျက်ပုဂ္ဂိုလ်စာရင်း သို့မဟုတ် နာမည်ပျက်စီးပွားရေးလုပ်ငန်းစာရင်း၌ ထည့်သွင်းကြေညာခြင်း။

၄၄။ ဝန်ကြီးဌာနသည် ခွင့်ပြုမိန့် သို့မဟုတ် လုပ်ငန်းလိုင်စင်ရရှိသူက ပုဒ်မ ၃၉ ပုဒ်မခွဲ(ဂ)၊ (ဈ)၊ (ဏ)၊ (ထ)နှင့် (ဘ)ပါတားမြစ်ချက်မှအပ အခန်း(၁၄)ပါတာဝန်တစ်ရပ်ရပ်ကို ဖောက်ဖျက်လျှင်သော်လည်းကောင်း၊ ခွင့်ပြုမိန့် သို့မဟုတ် လုပ်ငန်းလိုင်စင် စည်းကမ်းချက် တစ်ရပ်ရပ်ကို

ဖောက်ဖျက်လျှင်သော်လည်းကောင်း ထိုသူအား အောက်ပါစီမံခန့်ခွဲမှုဆိုင်ရာအမိန့်တစ်ရပ်ရပ်ကို ချမှတ်နိုင်သည် -

- (က) သတိပေး၍ ဤဥပဒေအရ ထုတ်ပြန်သည့် နည်းဥပဒေများတွင် သတ်မှတ်ထားသောဒဏ်ကြေးကို ပေးဆောင်စေခြင်း၊
- (ခ) ခွင့်ပြုမိန့် သို့မဟုတ် လုပ်ငန်းလိုင်စင်ကို ကာလသတ်မှတ်၍ ယာယီရပ်ဆိုင်းခြင်း၊
- (ဂ) ခွင့်ပြုမိန့် သို့မဟုတ် လုပ်ငန်းလိုင်စင်ကို ပယ်ဖျက်ခြင်း။

အခန်း(၁၇)

တားမြစ်ချက်များ

၄၅။ မည်သူမဆို ခွင့်ပြုမိန့်မရှိဘဲ ရေနံစူးစမ်းရှာဖွေခြင်းလုပ်ငန်း သို့မဟုတ် ရေနံတူးဖော်စမ်းသပ်ခြင်းလုပ်ငန်းလုပ်ကိုင်ခြင်းမပြုရ။

၄၆။ မည်သူမဆို လုပ်ငန်းလိုင်စင်မရှိဘဲ ရေနံထုတ်လုပ်ခြင်းလုပ်ငန်း လုပ်ကိုင်ခြင်းမပြုရ။

၄၇။ ရေနံလုပ်ငန်းလုပ်ကိုင်ခွင့်ရသူမည်သူမဆို ရေနံလုပ်ငန်းတစ်ရပ်ရပ် လုပ်ကိုင်ဆောင်ရွက်ရာတွင် -

- (က) သဘာဝပတ်ဝန်းကျင်ကို သတ်မှတ်ချက်များနှင့်မညီဘဲ ထိခိုက်ပျက်စီးစေခြင်း မရှိစေရ၊
- (ခ) ကျန်းမာရေးနှင့် လုပ်ငန်းခွင်ဘေးအန္တရာယ်ကင်းရှင်းရေးအတွက် သတ်မှတ်ချက်များနှင့်အညီ စီမံဆောင်ရွက်ရန် ပျက်ကွက်ခြင်း မရှိစေရ၊
- (ဂ) ပုဒ်မ ၃၉ ပုဒ်မခွဲ(ဂ)၊ (ဈ)၊ (ဏ)၊ (ထ)နှင့် (ဘ)တို့ပါ တာဝန်တစ်ရပ်ရပ်ကို လိုက်နာဆောင်ရွက်ရန် ပျက်ကွက်ခြင်း မရှိစေရ။

၄၈။ ရေနံလုပ်ငန်း လုပ်ကိုင်ခွင့်ရသူ မည်သူမဆို ရေနံလုပ်ငန်းတစ်ရပ်ရပ်နှင့်စပ်လျဉ်း၍ မမှန် မကန်သတင်းပေးခြင်း၊ တင်ပြခြင်း၊ အစီရင်ခံခြင်း သို့မဟုတ် ကတိသစ္စာပြုခြင်းမပြုရ။

၄၉။ မည်သူမဆို ဤဥပဒေအရ ထုတ်ပေးသည့် ခွင့်ပြုမိန့် သို့မဟုတ် လုပ်ငန်းလိုင်စင်ဖြင့် ဤဥပဒေနှင့်အညီ လုပ်ကိုင်ဆောင်ရွက်သည့် ရေနံလုပ်ငန်းတစ်ရပ်ရပ်ကို နှောက်ယှက်ခြင်း၊ ဟန့်တားခြင်းမပြုရ။

အခန်း(၁၈)

ပြစ်မှုနှင့် ပြစ်ဒဏ်များ

၅၀။ မည်သူမဆို ပုဒ်မ ၄၅ ပါတားမြစ်ချက်တစ်ရပ်ရပ်ကို ဖောက်ဖျက်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ၁ နှစ်ထက်မပိုသော ထောင်ဒဏ်ဖြစ်စေ၊ အနည်းဆုံး ကျပ်သိန်း ၅၀၀ မှ အများဆုံး ကျပ်သိန်း ၁၀၀၀ အထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ခြင်းခံရမည့်အပြင် ပြစ်မှုနှင့် သက်ဆိုင်သည့် သက်သေခံပစ္စည်းများကို ပြည်သူ့ဘဏ္ဍာအဖြစ်သိမ်းဆည်းခြင်းခံရမည်။

၅၁။ မည်သူမဆို ပုဒ်မ ၄၆ ပါ တားမြစ်ချက်တစ်ရပ်ရပ်ကို ဖောက်ဖျက်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ၃ နှစ်ထက်မပိုသော ထောင်ဒဏ်ဖြစ်စေ၊ အနည်းဆုံး ကျပ်သိန်း ၅၀၀၀ မှ အများဆုံး ကျပ်သိန်း ၁၀၀၀၀ အထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ခြင်းခံရမည့်အပြင် ပြစ်မှုနှင့်သက်ဆိုင်သည့် သက်သေခံပစ္စည်းများကို ပြည်သူ့ဘဏ္ဍာအဖြစ်သိမ်းဆည်းခြင်းခံရမည်။

၅၂။ ရေနံလုပ်ငန်း လုပ်ကိုင်ခွင့်ရသူ မည်သူမဆို ပုဒ်မ ၄၇ ပါ တားမြစ်ချက်တစ်ရပ်ရပ်ကို ဖောက်ဖျက်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ၁ နှစ် ထက်မပိုသော ထောင်ဒဏ်ဖြစ်စေ၊ အနည်းဆုံး ကျပ်သိန်း ၅၀၀ မှ အများဆုံး ကျပ်သိန်း ၁၀၀၀ အထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၅၃။ ရေနံလုပ်ငန်းလုပ်ကိုင်ခွင့်ရသူ မည်သူမဆိုပုဒ်မ ၄၈ ပါ တားမြစ်ချက်တစ်ရပ်ရပ်ကို ဖောက်ဖျက်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ၆ လ ထက်မပိုသော ထောင်ဒဏ်ဖြစ်စေ၊ အနည်းဆုံး ကျပ်သိန်း ၅၀ မှ အများဆုံး ကျပ်သိန်း ၁၀၀ အထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၅၄။ မည်သူမဆို ပုဒ်မ ၄၉ ပါ တားမြစ်ချက်တစ်ရပ်ရပ်ကို ဖောက်ဖျက်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ၁ နှစ်ထက်မပိုသော ထောင်ဒဏ်ဖြစ်စေ၊ အနည်းဆုံး ကျပ်သိန်း ၅၀၀ မှ အများဆုံး ကျပ်သိန်း ၁၀၀၀ အထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ခြင်းခံရမည်။

အခန်း(၁၉)

ဘဏ္ဍာတော်ကြေးနှင့် အခြားအခွန်အခများ

၅၅။ လုပ်ငန်းလိုင်စင်ရရှိသူသည် နှစ်စဉ်ထုတ်လုပ်ရရှိသည့် ရေနံစိမ်း သို့မဟုတ် သဘာဝ ဓာတ်ငွေ့တွင်းထိပ် စုစုပေါင်းတန်ဖိုး သို့မဟုတ် ပမာဏ (Gross value or volume)၏ ၁၂ ဒသမ ၅ ရာခိုင်နှုန်းကို ဝန်ကြီးဌာနက သတ်မှတ်သည့်အတိုင်း ငွေသားဖြင့်ဖြစ်စေ၊ ရေနံဖြင့် ဖြစ်စေ (in cash or in kind) ဘဏ္ဍာတော်ကြေး (Royalty)အဖြစ် နိုင်ငံတော်ဘဏ္ဍာငွေသို့ နှစ်စဉ်ပေးဆောင်ရမည်။

၅၆။ ဝန်ကြီးဌာနသည် ရေနံလုပ်ငန်းတစ်ရပ်ရပ်နှင့်စပ်လျဉ်း၍ ခွင့်ပြုမိန့်နှင့် လုပ်ငန်း လိုင်စင်အတွက် အခကြေးငွေများ၊ ငှားရမ်းခ၊ ဝန်ဆောင်ခနှင့် အခြားအခကြေးငွေများကို ပြည်ထောင်စုအစိုးရအဖွဲ့၏ သဘောတူညီချက်ဖြင့် သတ်မှတ်နိုင်သည်။

၅၇။ လုပ်ငန်းလိုင်စင်ရရှိသူသည် -

(က) ရေနံလုပ်ငန်းတစ်ရပ်ရပ်မှရရှိသည့် ဝင်ငွေအပေါ် သတ်မှတ်ထားသော အခွန် အကောက်များကို တည်ဆဲအခွန်အကောက်ဆိုင်ရာ ဥပဒေနှင့်အညီပေးဆောင် ရမည်။

(ခ) ရေနံလုပ်ငန်းတစ်ရပ်ရပ်နှင့်စပ်လျဉ်း၍ ခွင့်ပြုမိန့်နှင့် လုပ်ငန်းလိုင်စင်အတွက် အခကြေးငွေများ၊ ငှားရမ်းခ၊ ဝန်ဆောင်ခနှင့် အခြားအခကြေးငွေများကို ဝန်ကြီးဌာနသို့ ပေးဆောင်ရမည်။

၅၈။ လုပ်ငန်းလိုင်စင်ရရှိသူသည် နိုင်ငံခြားကုမ္ပဏီ၊ အဖွဲ့အစည်းနှင့် နိုင်ငံခြားသားဖြစ်ပါက ဘဏ္ဍာတော်ကြေးနှင့် အခြားအခကြေးငွေများကို ငွေသားဖြင့် ပေးဆောင်ရလျှင် သတ်မှတ် ချက်များနှင့်အညီ နိုင်ငံခြားသုံးငွေဖြင့် ပေးဆောင်ရမည်။

အခန်း(၂၀)

အထွေထွေ

၅၉။ တည်ဆဲဥပဒေအရ ပုဂ္ဂိုလ်တစ်ဦးဦး သို့မဟုတ် အဖွဲ့အစည်း တစ်ရပ်ရပ်က စိုက်ပျိုး လုပ်ကိုင်ခွင့်၊ လက်ဝယ်ထားခွင့်၊ အသုံးပြုခွင့်၊ အကျိုးခံစားခွင့်၊ ဆက်ခံခွင့် သို့မဟုတ် လွှဲ ပြောင်းခွင့်ရှိသော မြေ၏ မြေဆီလွှာတွင်ဖြစ်စေ၊ မြေဆီလွှာအောက်တွင်ဖြစ်စေ၊ ကမ်းလွန်ဒေသ တွင် ဖြစ်စေ တွေ့ရှိရသော ရေနံသယံဇာတသည် နိုင်ငံတော်ပိုင်ဖြစ်သည်ဟု မှတ်ယူရမည်။

၆၀။ ဤဥပဒေပါ ပြစ်မှုတစ်ရပ်ရပ်ဖြင့် တရားစွဲဆိုရာတွင် ဝန်ကြီးဌာန၏ကြိုတင်ခွင့်ပြုမိန့် ကို ရယူရမည်။

၆၁။ ဤဥပဒေမပြဋ္ဌာန်းမီက တည်ဆဲဥပဒေတစ်ရပ်ရပ်အရ လုပ်ကိုင်ခွင့်ပြုထားသည့် ရေနံ လုပ်ငန်းများနှင့်စပ်လျဉ်း၍ မြန်မာ့ရေနံနှင့်သဘာဝဓာတ်ငွေ့လုပ်ငန်းနှင့် ချုပ်ဆိုထားသည့် ပဋိညာဉ် စာချုပ်များပါ သဘောတူညီချက်များနှင့်အညီ ဆက်လက်လုပ်ကိုင်ခွင့်ရှိစေရမည်။ ယင်းပဋိညာဉ် စာချုပ်ပါသက်တမ်းကုန်ဆုံးပါက ဤဥပဒေပါ ပြဋ္ဌာန်းချက်များနှင့်အညီ ဆောင်ရွက်ရမည်။

၆၂။ ဤဥပဒေပါ ပြဋ္ဌာန်းချက်တစ်ရပ်ရပ်နှင့် သက်ဆိုင်သည့်ကိစ္စရပ်များကို ဤဥပဒေနှင့် အညီသာဆောင်ရွက်ရမည်။ သို့ရာတွင် ရေနံလက်ယက်တွင်းဆိုင်ရာဥပဒေ (ပြည်ထောင်စု လွှတ်တော် ဥပဒေအမှတ် ၁၅/၂၀၁၇) ပါ ပြဋ္ဌာန်းချက်များနှင့် သက်ဆိုင်ခြင်းမရှိစေရ။

၆၃။ ရေနံလုပ်ငန်း လုပ်ကိုင်ခွင့်ရသူတို့သည် သဘာဝပတ်ဝန်းကျင် ထိန်းသိမ်းခြင်းလုပ်ငန်း ပြုလုပ်နိုင်ရန်အတွက် သတ်မှတ်ချက်များနှင့်အညီ သီးသန့်ရန်ပုံငွေတစ်ရပ် ထားရှိဆောင်ရွက် ရမည်။

၆၄။ ရေနံလုပ်ငန်း လုပ်ကိုင်ခွင့်ရသူသည် ရေနံလုပ်ငန်းတွင် လုပ်ကိုင်လျက်ရှိသော မြန်မာ နိုင်ငံသားအလုပ်သမားများ၏ လူ့စွမ်းအားအရင်းအမြစ်ဖွံ့ဖြိုးရေးအတွက် လေ့ကျင့်သင်ကြား ရေး ရန်ပုံငွေ(Training Fund)ကို သတ်မှတ်ချက်များနှင့်အညီ ထူထောင်ထားရှိပြီး လေ့ကျင့် သင်ကြားရေးအတွက် စီမံဆောင်ရွက်ရမည်။

၆၅။ ဝန်ကြီးဌာနသည် ရေနံလုပ်ငန်း၏ထူးခြားသော လုပ်ငန်းသဘာဝနှင့် နိုင်ငံတကာရေနံ လုပ်ငန်းကျင့်စဉ်များနှင့်အညီ ကမ်းလွန်ဒေသ ရေနံလုပ်ငန်းများနှင့် ယင်းလုပ်ငန်းများအား အထောက်အကူပြုဆောင်ရွက်နေသည့် လုပ်ငန်းများတွင် အလှည့်ကျ အလုပ်အဆိုင်းစနစ်ဖြင့် အလုပ်လုပ်ကိုင်သည့် အလုပ်သမားများအတွက် တစ်နေ့ ပုံမှန်အလုပ်ချိန်၊ အလုပ်လုပ်ရက်၊ အချိန်ပိုလုပ်ခ၊ ခွင့်ရက်၊ အလုပ်နားရက်၊ ခံစားခွင့်တို့နှင့်စပ်လျဉ်း၍ ပြည်ထောင်စုအစိုးရအဖွဲ့၏ သဘောတူညီချက်ဖြင့် သတ်မှတ်ရမည်။

၆၆။ ဤဥပဒေပါ ပြဋ္ဌာန်းချက်များနှင့်အညီ အကောင်အထည်ဖော်ဆောင်ရွက်ရာတွင် -

- (က) ဝန်ကြီးဌာနသည် လိုအပ်သော နည်းဥပဒေများ၊ စည်းမျဉ်းများနှင့် စည်းကမ်း များကို ပြည်ထောင်စုအစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်။
- (ခ) ဗဟိုကော်မတီနှင့် ဝန်ကြီးဌာနသည် လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။
- (ဂ) ဦးစီးဌာနနှင့် မြန်မာ့ရေနံနှင့် သဘာဝဓာတ်ငွေ့လုပ်ငန်းတို့သည် လိုအပ်သော အမိန့်နှင့် ညွှန်ကြားချက်များကို ထုတ်ပြန်နိုင်သည်။

၆၇။ ၁၉၅၇ ခုနှစ် ၊ ရေနံဓာတ်ပင်ရင်းအခြေအမြစ်များ (တိုးတက်ဖြစ်ထွန်းမှု ၊ စည်းမျဉ်း သတ်မှတ်မှု) အက်ဥပဒေ (၁၉၅၇ ခုနှစ် ၊ အက်ဥပဒေအမှတ် ၅၅) ကို ဤဥပဒေဖြင့် ရုပ်သိမ်း လိုက်သည်။

